

---

SUrya Gita

---

ಸೂರ್ಯ ಗೀತಾ

---

Document Information



---

Text title : sUryagItA

File name : suuryagiitaa.itx

Category : gItA, giitaa

Location : doc\_giitaa

Transliterated by : Sunder Hattangadi

Proofread by : Sunder Hattangadi

Description-comments : tattvasArAyaNakarmakANda

Latest update : October 12, 2008

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

August 30, 2023

*sanskritdocuments.org*

---

## ಸೂರ್ಯ ಗೀತಾ



.. ಶ್ರೀ ಗಣೇಶಾಯ ನಮಃ ..

.. ಅಥ ಸೂರ್ಯಗೀತಾ ಪ್ರಾರಭ್ಯತೇ ..

ಬ್ರಹ್ಮ ಉವಾಚ -

ಪ್ರಪಂಚಸೃಷ್ಟಿಕರ್ಮೇದಂ ಮಮ ಶ್ರೀಗುರುನಾಯಕ .

ಅಹಾರ್ಯಂ ದ್ವಿಪರಾರ್ಥಾಂತಮಾಧಿಕಾರಿಕತಾವಶಾತ್ .. 1 ..

ಇತಿ ತ್ವದ್ವದನಾಂಭೋಜಾತ್ಸಮ್ಯಗ್ವಿದಿತವಾನಹಂ .

ತಥಾಪ್ಯತ್ರ ನ ಮೇ ಚಿಂತಾ ಜಾಯತೇ ತ್ವತ್ಕೃಪಾಬಲಾತ್ .. 2 ..

ತ್ವಯಿ ಪ್ರಸನ್ನೇ ಮಯ್ಯೇವಂ ಬೋಧಾನಂದಃ ಸ್ವರೂಪತಃ .

ಪುನರ್ಜನ್ಮಭಯಾಭಾವಾದ್ಧೀರ ಏವಾಸ್ಮಿ ವೃತ್ತಿಷು .. 3 ..

ತಥಾಪಿ ಕರ್ಮಭಾಗೇಷು ಶ್ರೋತವ್ಯಮವಶಿಷ್ಯತೇ .

ತತ್ಸರ್ವಂ ಚ ವಿದಿತ್ವೈವ ಸರ್ವಜ್ಞಃ ಸ್ಯಾಮಹಂ ಪ್ರಭೋ .. 4 ..

ಜಗಜ್ಜೀವೇಶ್ವರಾದೀನಾಂ ಪ್ರಾಗುತ್ಪತ್ತೇರ್ನಿರಂಜನಂ .

ನಿರ್ವಿಶೇಷಮಕರ್ಮೈಕಂ ಬ್ರಹ್ಮೈವಾಸೀತ್ತದದ್ವಯಂ .. 5 ..

ತಸ್ಯ ಜೀವೇಶ ಸೃಷ್ಟೃತ್ವಂ ಪ್ರೋಚ್ಯತೇ ವೇದವಾದಿಭಿಃ .

ಅಕರ್ಮಣಃ ಕಥಂ ಸೃಷ್ಟಿಕರ್ಮಕರ್ತೃತ್ವಮುಚ್ಯತೇ .. 6 ..

ಸಕರ್ಮಾ ಸೇಂದ್ರಿಯೋ ಲೋಕೇ ದೃಶ್ಯತೇ ನ ನಿರಂದ್ರಿಯಃ .

ಬ್ರಹ್ಮಣೋಽತೀಂದ್ರಿಯತ್ವಂ ಚ ಸರ್ವಶಾಸ್ತ್ರೇಷು ಘುಷ್ಯತೇ .. 7 ..

ನಶ್ಯಮಾನತಯೋತ್ತತ್ತಿಮತ್ವಾದಾಧ್ಯಸ್ಯ ಕರ್ಮಣಃ .

ನ ಮುಖ್ಯಮವಕಲ್ಪೇತಾಪ್ಯನಾದಿತ್ವೋಪವರ್ಣನಂ .. 8 ..

ಬ್ರಹ್ಮ ಚೇತ್ಕರ್ಮಕುರ್ವೀತ ಯನೇಕೇನಾಪಿ ಹೇತುನಾ .

ತಥಾ ಚ ಸಂಸೃತಿಸ್ತಸ್ಯ ಪ್ರಸಜ್ಯೇತ ತು ನಾತ್ಮನಃ .. 9 ..

ತಸ್ಮಾದಾಧ್ಯಸ್ಯ ಪುಣ್ಯಸ್ಯ ಪಾಪಸ್ಯ ಚ ದಯಾನಿಧೇ .

ಕರ್ಮಣೋ ಬ್ರೂಹಿ ಮೇ ಸೃಷ್ಟಮುಪಪತ್ತಿಂ ಗುರುತ್ತಮ .. 10 ..

ಇತ್ಯುಕ್ತೋ ವಿಧಿನಾ ದೇವೋ ದಕ್ಷಿಣಾಮೂರ್ತಿರೀಶ್ವರಃ .

ವಿಚಿತ್ರಪ್ರಶ್ನನಂತುಷ್ಟ ಇದಂ ವಚನಮಬ್ರವೀತ್ .. 11 ..

ಶ್ರೀಗುರುಮೂರ್ತಿರುವಾಚ -

ಬ್ರಹ್ಮನ್ನಾಧುರಯಂ ಪ್ರಶ್ನಸ್ತವ ಪ್ರಶ್ನವಿದಾಂ ವರ .  
 ಶೃಣುಷ್ವ ಸಾವಧಾನೇನ ಚೇತಸಾಽಸ್ಯೋತ್ತರಂ ಮಮ .. 12 ..  
 ಪ್ರಾಗುತ್ತತ್ತೇರಕರ್ಮೈಕಮಕರ್ತೃ ಚ ನಿರಿದ್ರಿಯಂ .  
 ನಿರ್ವಿಶೇಷಂ ಪರಂ ಬ್ರಹ್ಮೈವಾಸೀನ್ನಾತ್ರಾಸ್ತಿ ಸಂಶಯಃ .. 13 ..  
 ತಥಾಽಪಿ ತಸ್ಯ ಚಿಚ್ಛಕ್ತಿಸಂಯುತತ್ವೇನ ಹೇತುನಾ .  
 ಪ್ರತಿಜ್ಞಾಯಾತ್ಮಿಕೇ ಶಕ್ತೇ ಮಾಯಾವಿದ್ಯೇ ಬಭೂವತುಃ .. 14 ..  
 ಅದ್ವಿತೀಯಮಪಿ ಬ್ರಹ್ಮ ತಯೋರ್ಯತ್ಪ್ರತಿಬಿಂಬಿತಂ .  
 ತೇನ ದ್ವೈವಿದ್ಯಮಾಸಾದ್ಯ ಜೀವ ಈಶ್ವರ ಇತ್ಯಪಿ .. 15 ..  
 ಪುಣ್ಯಪಾಪಾದಿಕರ್ತೃತ್ವಂ ಜಗತ್ಸೃಷ್ಟ್ಯಾದಿಕರ್ತೃತಾಂ .  
 ಅಭಜತ್ಸೇಂದ್ರಿಯತ್ವಂ ಚ ಸಕರ್ಮತ್ವಂ ವಿಶೇಷತಃ .. 16 ..  
 ಯಃ ಸ್ವಶಕ್ತ್ಯಾ ಸಮುಲ್ಲಾಸ ಉದಭೂತ್ಪರಮಾತ್ಮನಃ .  
 ಸ್ವಬಂಧಜನಕಂ ಸೂಕ್ಷ್ಮಂ ತದಾದ್ಯಂ ಕರ್ಮ ಕಥ್ಯತೇ .. 17 ..  
 ನ ತೇನ ನಿರ್ವಿಶೇಷತ್ವಂ ಹೀಯತೇ ತಸ್ಯ ಕಿಂಚನ .  
 ನ ಚ ಸಂಸಾರಬಂಧಶ್ಚ ಕಶ್ಚಿದ್ಬ್ರಹ್ಮನ್ಪ್ರಸಜ್ಯತೇ .. 18 ..  
 ಪಾರಮಾರ್ಥಿಕಸಂಸಾರೀ ಜೀವಃ ಪುಣ್ಯಾದಿಕರ್ಮವಾನ್ .  
 ಪ್ರಾತಿಭಾಸಿಕಸಂಸಾರೀ ತ್ವೀಶಃ ಸೃಷ್ಟ್ಯಾದಿಕರ್ಮವಾನ್ .. 19 ..  
 ಅಸಂಸಾರಿ ಪರಂ ಬ್ರಹ್ಮ ಜೀವೇಶೋಭಯಕಾರಣಂ .  
 ತತೋಽಪ್ಯತೀತಂ ನೀರೂಪಂ ಅವಾಜ್ಮನಸಗೋಚರಂ .. 20 ..  
 ಕರ್ಮವಂತೌ ಪರಿತ್ಯಜ್ಯ ಜೀವೇಶೌ ಯೇ ಮಹಾಧಿಯಃ .  
 ಅಕರ್ಮವತ್ಪರಂ ಬ್ರಹ್ಮ ಪ್ರಯಾಂತ್ಯತ್ರ ಸಮಾಧಿಭಿಃ .. 21 ..  
 ತೇ ವಿದೇಹವಿಮುಕ್ತಾ ವಾ ಜೀವನ್ಮುಕ್ತಾ ನರೋತ್ತಮಾಃ .  
 ಕರ್ಮಾಕರ್ಮೋಭಯಾತೀತಾಸ್ತದ್ಬ್ರಹ್ಮಾರೂಪಮಾಪ್ನುಯುಃ .. 22 ..  
 ಕರ್ಮಣಾ ಸಂಸೃತೌ ಬದ್ಧಾ ಮುಚ್ಯಂತೇ ತೇ ಹ್ಯಕರ್ಮಣಾ .  
 ಬಂಧಮೋಕ್ಷೋಭಯಾತೀತಾಃ ಕರ್ಮಿಣೋ ನಾಪ್ಯಕರ್ಮಿಣಃ .. 23 ..  
 ಜೀವಸ್ಯ ಕರ್ಮಣಾ ಬಂಧಸ್ತಸ್ಯ ಮೋಕ್ಷಶ್ಚ ಕರ್ಮಣಾ .  
 ತಸ್ಮಾದ್ಧೇಯಂ ಚ ಕರ್ಮ ಸ್ಯಾದುಪಾದೇಯಂ ಚ ಕರ್ಮ ಹಿ .. 24 ..  
 ತ್ಯಕ್ತೇ ಕರ್ಮಣಿ ಜೀವತ್ವಮಾತ್ಮನೋ ಗಚ್ಛತಿ ಸ್ವಯಂ .  
 ಗೃಹೀತೇ ಕರ್ಮಣಿ ಕ್ಷಿಪ್ರಂ ಬ್ರಹ್ಮತ್ವಂ ಚ ಪ್ರಸಿದ್ಯತಿ .. 25 ..  
 ಆವಿದ್ಯಕಮಶುದ್ಧಂ ಯತ್ಕರ್ಮ ದುಃಖಾಯ ತನ್ನೃಣಾಂ .  
 ವಿದ್ಯಾಸಂಬಂಧಿ ಶುದ್ಧಂ ಯತ್ ತತ್ಸುಖಾಯ ಚ ಕಥ್ಯತೇ .. 26 ..  
 ವಿದ್ಯಾಕರ್ಮಕ್ಷುರಾತ್ತೀಕ್ಷ್ಣಾತ್ ಛಿನತ್ತಿ ಪುರುಷೋತ್ತಮಃ .

ಅವಿದ್ಯಾಕರ್ಮಪಾಶಾಂಶ್ಚೇತ್ಸ ಮುಕ್ತೋ ನಾತ್ರ ಸಂಶಯಃ .. 27 ..

ಸರ್ವಸ್ಯ ವ್ಯವಹಾರಸ್ಯ ವಿಧೇ ಕರ್ಮೈವ ಕಾರಣಂ .

ಇತಿ ನಿಶ್ಚಯಸಿದ್ಧೌ ತೇ ಸೂರ್ಯಗೀತಾಂ ವದಾಮ್ಯಹಂ .. 28 ..

ಕರ್ಮಸಾಕ್ಷಿಣಮಾದಿತ್ಯಂ ಸಹಸ್ರಕಿರಣಂ ಪ್ರಭುಂ .

ಸಪ್ತಾಶ್ವಂ ಸರ್ವಧರ್ಮಜ್ಞಮಪೃಚ್ಛದರುಣಃ ಪುರಾ .. 29 ..

ಅರುಣ ಉವಾಚ -

ಭಗವನ್ ಕೇನ ಸಂಸಾರೇ ಪ್ರಾಣಿನಃ ಸಂಭ್ರಮಂತ್ಯಮೀ .

ಕೇನೈತೇಷಾಂ ನಿವೃತ್ತಿಶ್ಚ ಸಂಸಾರಾದ್ವದ ಸದ್ಗುರೋ .. 30 ..

ಇತಿ ಪೃಷ್ಟಃ ಸ ಸರ್ವಜ್ಞಃ ಸಹಸ್ರಕಿರಣೋಜ್ವಲಃ .

ಸೂರ್ಯೋಽಬ್ರವೀದಿದಂ ಶಿಷ್ಯಮರುಣಂ ನಿಜಸಾರಥಿಂ .. 31 ..

ಸೂರ್ಯ ಉವಾಚ -

ಅರುಣ ತ್ವಂ ಭವಸ್ಯದ್ಯ ಮಮ ಪ್ರಿಯತಮಃ ಖಲು .

ಯತಃ ಪೃಚ್ಛಸಿ ಸಂಸಾರಭ್ರಮಕಾರಣಮಾದರಾತ್ .. 32 ..

ಭ್ರಮಂತಿ ಕೇವಲಂ ಸರ್ವೇ ಸಂಸಾರೇ ಪ್ರಾಣಿನೋಽನಿಶಂ .

ನ ತು ತತ್ಕಾರಣಂ ಕೇನಾಪ್ಯಹೋ ಕಿಂಚಿದ್ವಿಚಾರ್ಯತೇ .. 33 ..

ತಜ್ಜಿಜ್ಞಾಸುತಯಾ ತ್ವಂ ತು ಶ್ಲಾಘ್ಯೋಽಸಿ ವಿಬುಧೋತ್ತಮೈಃ .

ಶೃಣುಶ್ವಾರುಣ ವಕ್ಷ್ಯಾಮಿ ತವ ಸಂಸಾರಕಾರಣಂ .. 34 ..

ಪುಣ್ಯಪಾಪಾತ್ಮಕಂ ಕರ್ಮ ಯತ್ಸರ್ವಪ್ರಾಣಿಸಂಚಿತಂ .

ಅನಾದಿಸುಖದುಃಖಾನಾಂ ಜನಕಂ ಚಾಭಿಧೀಯತೇ .. 35 ..

ಶಾಸ್ತ್ರೈಃ ಸರ್ವೈಶ್ಚ ವಿಹಿತಂ ಪ್ರತಿಷಿದ್ಧಂ ಚ ಸಾದರಂ .

ಕಾಮಾದಿಜನಿತಂ ತತ್ತ್ವಂ ವಿದ್ಧಿ ಸಂಸಾರಕಾರಣಂ .. 36 ..

ಪಶ್ವಾದೀನಾಮಭಾವೇಽಪಿ ತಯೋರ್ವಿಧಿನಿಷೇಧಯೋಃ .

ಸಂಸಾರಸ್ಯ ನ ಲೋಪೋಽಸ್ತಿ ಪೂರ್ವಕರ್ಮಾನುಸಾರತಃ .. 37 ..

ಪೂರ್ವಂ ಮನುಷ್ಯಭೂತಾನಾಂ ಪಾಪಕರ್ಮಾವಶಾದಿಹ .

ಶ್ವಖರೋಷ್ಟಾದಿಜನ್ಮಾನಿ ನಿಶ್ಚಿಷ್ಟಾನಿ ಭವಂತ್ಯಹೋ .. 38 ..

ಪಾಪಕರ್ಮಸು ಭೋಗೇನ ಪ್ರಕ್ಷೀಣೇಷು ಪುನಶ್ಚ ತೇ .

ಪ್ರಾಪ್ನುವಂತಿ ಮನುಷ್ಯತ್ವಂ ಪುನಶ್ಚ ಶ್ವಾದಿಜನ್ಮಿತಾಂ .. 39 ..

ಜನನೈರ್ಮರಣೈರೇವಂ ಪೌನಃಪುನ್ಯೇನ ಸಂಸೃತೌ .

ಭ್ರಮಂತ್ಯಭಿತರಂಗಸ್ಥದಾರುವದ್ಧೀಮತಾಂ ವರ .. 40 ..

ಅರುಣ ಉವಾಚ -

ಪ್ರಕ್ಷೀಣಪಾಪಕರ್ಮಾಣಃ ಪ್ರಾಪ್ತವಂತೋ ಮನುಷ್ಯತಾಂ .

ಪುನಶ್ಚ ಶ್ವಾದಿಜನ್ಮಾನಿ ಕೇನ ಗಚ್ಛಂತಿ ಹೇತುನಾ .. 41 ..

ನ ಹಿ ದುರ್ಜನ್ಮಹೇತುತ್ವಂ ಪುಣ್ಯಾನಾಂ ಯುಕ್ತಮೀರಿತುಂ .  
 ನ ಚ ಪುಣ್ಯವತಾಂ ಭೂಯಃ ಪಾಪಕರ್ಮೋಪಪದ್ಯತೇ .. 42 ..  
 ಪುಣ್ಯೈರ್ವಿಶುದ್ಧಚಿತ್ತಾನಾಂ ಜ್ಞಾನಯೋಗಾದಿಸಾಧನೈಃ .  
 ಸಂಸಾರಮೋಕ್ಷಸಂಸಿದ್ಧ್ಯಾ ಪಾಪಕರ್ಮಾಪ್ರಸಕ್ತಿತಃ .. 43 ..  
 ಜೀವೇಷು ಪೌನಃಪುನ್ಯಂ ಚೇದುತ್ತಮಾಧಮಜನ್ಮನಾಂ .  
 ನಿಯಮೇನಾಭಿಧೀಯೇತ ಯೇನ ಕೇನಾಪಿ ಹೇತುನಾ .. 44 ..  
 ಮೋಕ್ಷಶಾಸ್ತ್ರಸ್ಯ ವೈಯರ್ಥ್ಯಮಾಪತತ್ಯೇವ ಸರ್ವಥಾ .  
 ತಸ್ಮಾದಪಾಪಿನಾಂ ಜನ್ಮ ಪುನಶ್ಚೇತಿ ನ ಯುಜ್ಯತೇ .. 45 ..  
 ಇತ್ಯುಕ್ತೋ ಭಗವಾನಾಹ ಸರ್ವಜ್ಞಃ ಕರುಣಾನಿಧಿಃ .  
 ರವಿಃ ಸಂಶಯವಿಚ್ಛೇದನಿಪುಣೋಽರುಣಮಾದರಾತ್ .. 46 ..  
 ರವಿರುವಾಚ -  
 ಪ್ರಕ್ಷೀಣೇಷ್ಟಪಿ ಭೋಗೇನ ಪಾಪಕರ್ಮಸು ದೇಹಿನಃ .  
 ಪುನಶ್ಚ ಪಾಪಕರ್ಮಾಣಿ ಕುರ್ವಂತೋ ಯಾಂತಿ ದುರ್ಗತಿಂ .. 47 ..  
 ತಾನಿ ದುರ್ಜನ್ಮಭೀಜಾನಿ ಕಾಮಾತ್ಪಾಪಾನಿ ದೇಹಿನಾಂ .  
 ಪುನರಪ್ಯುಪಪದ್ಯಂತೇ ಪೂರ್ವಪುಣ್ಯವತಾಮಪಿ .. 48 ..  
 ಸಕಾಮಾನಾಂ ಚ ಪುಣ್ಯಾನಾಂ ಭೋಗಹೇತುತಯಾ ನೃಣಾಂ .  
 ನ ಚಿತ್ತಶುದ್ಧಿಹೇತುತ್ವಂ ಕ್ವಚಿದ್ಭವಿತುಮರ್ಹತಿ .. 49 ..  
 ಕುತಶ್ಚಾಶುದ್ಧಚಿತ್ತಾನಾಂ ಜ್ಞಾನಯೋಗಾದಿಸಂಭವಃ .  
 ಜ್ಞಾನಯೋಗಾದಿಹೀನಾನಾಂ ಕುತೋ ಮೋಕ್ಷಶ್ಚ ಸಂಸ್ಥತೇಃ .. 50 ..  
 ಕಾಮೇನ ಹೇತುನಾ ಸತ್ತ್ವಪ್ರಾಪ್ತಮಾಧಮಜನ್ಮಸು .  
 ಮೋಕ್ಷಶಾಸ್ತ್ರಸ್ಯ ಸಾರ್ಥಕ್ಯಂ ನೈಷ್ಕಾಮ್ಯೋದಯಹೇತುಕಂ .. 51 ..  
 ಸುಖದುಃಖೋಪಭೋಗೇನ ಯದಾ ನಿರ್ವೇದಮಾಗತಃ .  
 ನಿಷ್ಕಾಮತ್ವಮವಾಪ್ನೋತಿ ಸ್ವವಿವೇಕಪುರಸ್ಕರಂ .. 52 ..  
 ತತಃಪ್ರಭೃತಿ ಕೈಶ್ಚಿತ್ಸ್ಯಾಜ್ಜನ್ಮಭಿರ್ಜ್ಞಾನಯೋಗವಾನ್ .  
 ಶ್ರವಣಾದಿಪ್ರಯತ್ನೈರ್ಹಿ ಮುಕ್ತಿಃ ಸ್ವಾತ್ಮನ್ಯವಸ್ಥಿತಿಃ .. 53 ..  
 ಕರ್ಮಾಧ್ಯಕ್ಷಂ ಪರಾತ್ಮಾನಂ ಸರ್ವಕರ್ಮೈಕಸಾಕ್ಷಿಣಂ .  
 ಸರ್ವಕರ್ಮವಿದೂರಂತಂ ಕರ್ಮವಾನ್ಮಥಮಾಪ್ನುಯಾತ್ .. 54 ..  
 ಪುಣ್ಯೇಷ್ಟಪಿ ಚ ಪಾಪೇಷು ಪೌರ್ವಿಕೇಷು ತು ಭೋಗತಃ .  
 ಕ್ಷಪಿತೇಷು ಪರಾತ್ಮಾ ನ ಸ್ವಯಮಾವಿರ್ಭವಿಷ್ಯತಿ .. 55 ..  
 ಕರ್ತೃಭಿರ್ಭುಜ್ಯತೇ ಜೀವೈಃ ಸರ್ವಕರ್ಮಫಲಂ ನ ತು .  
 ಸಾಕ್ಷಿಣಾ ನಿರ್ವಿಕಲ್ಪೇನ ನಿರ್ಲೇಪೇನ ಪರಾತ್ಮನಾ .. 56 ..

ಜೀವಾನಾಂ ತದನನ್ಯತ್ವತ್ಯೋಗಸ್ಯಾವಸರಃ ಕುತಃ .  
 ಇತಿ ಕೇಚನ ಶಂಕಂತೇ ವೇದಾಂತಾಪಾತದರ್ಶಿನಃ .. 57 ..  
 ಪರಮಾರ್ಥದಶಾಯಾಂ ಹಿ ತದನನ್ಯತ್ವಮಿಷ್ಯತೇ .  
 ವ್ಯವಹಾರದಶಾಯಾಂ ನಾನುಪಪತ್ತಿಶ್ಚ ಕಾಚನ .. 58 ..  
 ಪರಮಾರ್ಥದಶಾರೂಢೇ ಜೀವನ್ಮುಕ್ತೇಽಪಿ ಕರ್ಮಣಾಂ .  
 ಭೋಗೋಽಜ್ಞೇಕ್ರಿಯತೇ ಸಮ್ಯಕ್ ದೃಶ್ಯತೇ ಚ ತಥಾ ಸತಿ .. 59 ..  
 ಅಜ್ಞಾನಾಂ ವ್ಯವಹಾರೈಕನಿಷ್ಠಾನಾಂ ತದನನ್ಯತಾ .  
 ಅಭೋಕ್ತೃತಾ ಚ ಕೇನೈವ ವಕ್ತುಂ ಶಕ್ತ್ಯಾ ಮನೀಷಿಣಾ .. 60 ..  
 ಜ್ಞಾನಿನಃ ಕರ್ಮಕರ್ತೃತ್ವಂ ದೃಶ್ಯಮಾನಮಪಿ ಸ್ಫುಟಂ .  
 ಉತ್ಪಾದಯೇತ್ಫಲಂ ನೇತಿ ಮನ್ಯಂತೇ ಸ್ವಪ್ನಕರ್ಮವತ್ .. 61 ..  
 ತದಯುಕ್ತಂ ನ ಹಿ ಸ್ವಪ್ನೇ ಪಾಪಕರ್ತುಃ ಸ್ವತಂತ್ರತಾ .  
 ಜಾಗ್ರತಿ ಪ್ರಾಣಿನಃ ಕರ್ಮ ಸ್ವಾತಂತ್ರ್ಯಂ ವರ್ತತೇ ಖಲು .. 62 ..  
 ತಿರಶ್ಚಾಂ ಜಾಗರಾವಸ್ಥಾ ಯಥಾ ಭೋಗೈಕಕಾರಣಂ .  
 ತಥಾ ಸ್ವಪ್ನದಶಾ ನೃಣಾಂ ಫಲಭೋಗೈಕಕಾರಣಂ .. 63 ..  
 ನೃಣಾಂ ಚ ಜಾಗರಾವಸ್ಥಾ ಬಾಲಾನಾಂ ಸ್ಯಾತ್ತಥಾ ನ ತು .  
 ಯೂನಾಂ ವೃದ್ಧತಮಾನಾಂ ವಾ ಕಿಮುತ ಸ್ವಾತ್ಮವೇದಿನಾಂ .. 64 ..  
 ಭಾವಿಭೋಗಾರ್ಥಕಂ ಕರ್ಮ ಜಾಗ್ರತ್ಯೇವ ನೃಣಾಂ ಭವೇತ್ .  
 ಫಲಂ ತು ಕರ್ಮಣಃ ಸ್ವಪ್ನೇ ಜಾಗ್ರತ್ಯಪಿ ಚ ಯುಜ್ಯತೇ .. 65 ..  
 ಕರ್ಮಣ್ಯಧ್ಯಸ್ಯ ಭೋಗಂ ಯೇ ಭೋಗೇಽಧ್ಯಸ್ಯಾಥ ಕರ್ಮ ಚ .  
 ಕರ್ಮ ತದ್ಭೋಗಯೋರ್ಭೇದಮಜ್ಞಾತ್ವಾಹುರ್ಯಥೇಷ್ಟಿತಂ .. 66 ..  
 ತೇಷಾಂ ಮಂದಧಿಯಾಂ ಜ್ಞಾನವಾದಿನಾಂ ಪಾಪಕಾರಿಣಾಂ .  
 ಕಥಂ ಕೃತಾರ್ಥತಾಂ ಬ್ರೂಯಾಮಧ್ಯಾಸಕ್ಷಯಸಂಭವಾಂ .. 67 ..  
 ಕರ್ಮಣ್ಯಕರ್ಮಧೀರ್ಯೇಷಾಮಕರ್ಮಣಿ ಚ ಕರ್ಮಧೀಃ .  
 ತೇ ಚಾಧ್ಯಾಸವಶಾ ಮಂದಾ ಜ್ಞಾನಿನಃ ಸ್ತೈರಚಾರಿಣಃ .. 68 ..  
 ವರ್ಣಾಶ್ರಮಾದಿಧರ್ಮಾಣಾಮದ್ವೈತಂ ಕರ್ಮಣೈವ ಯೇ .  
 ಅನುತಿಷ್ಠಂತಿ ತೇ ಮೂಢಾಃ ಕರ್ಮಾಕರ್ಮೋಭಯಚ್ಯುತಾಃ .. 69 ..  
 ಸ್ವಾನುಭೂತಿಂ ವರಿಷ್ಠಾಂ ತಾಂ ಸರ್ವಾನುಷ್ಠಾನವರ್ಜಿತಾಂ .  
 ಸರ್ವಾನುಷ್ಠಾನವಂತೋಽಪಿ ಸಿದ್ಧಾಮಾಹುರ್ಬತಾತ್ಮನಾಂ .. 70 ..  
 ಅಭೇದಧ್ಯಾನಸಾಧ್ಯಾಂ ತಾಂ ಸ್ವಾನುಭೂತಿಂ ಮಹತ್ತಮಾಂ .  
 ವಿಚಾರಸಾಧ್ಯಾಂ ಮನ್ಯಂತೇ ತೇ ಮಹಾಪಾಪಕರ್ಮಿಣಃ .. 71 ..  
 ನಿದಿಧ್ಯಾಸನಮಪ್ಯಾತ್ಮಾ ಭೇದಾಭಿಧ್ಯಾನಲಕ್ಷಣಂ .  
 ಉಪೇಕ್ಷಂತೇ ವೃಥಾದ್ವೈತಜ್ಞಾನವಾದೈಕಮೋಹತಃ .. 72 ..

ಆಶ್ರಿತೈವ ವಿಚಾರಂ ಯೇ ವಾಕ್ಯಾರ್ಥಮನನಾತ್ಮಕಂ .  
 ಮನ್ಯಂತೇ ಕೃತಕೃತ್ಯತ್ವಮಾತ್ಮನಾಂ ತೇ ಹಿ ಮೋಹಿತಾಃ .. 73 ..  
 ಆದ್ಯಜ್ಞಾನೋದಯೇ ಕಾಮ್ಯಕರ್ಮತ್ಯಾಗ ಉದೀರ್ಯತೇ .  
 ದ್ವಿತೀಯಸಮ್ಯಗ್ಜ್ಞಾನೇ ತು ನೈಮಿತ್ತಿಕನಿರಾಕೃತಿಃ .. 74 ..  
 ತೃತೀಯಪೂರ್ಣಜ್ಞಾನೇ ಚ ನಿತ್ಯಕರ್ಮನಿರಾಕೃತಿಃ .  
 ಚತುರ್ಥಾದ್ವೈತಬೋಧೇ ತು ಸೋಽತಿವರ್ಣಾಶ್ರಮೀ ಭವೇತ್ .. 75 ..  
 ನಿತ್ಯನೈಮಿತ್ತಿಕೋಪೇತಜ್ಞಾನಾನ್ಮುಕ್ತಿಃ ಕ್ರಮಾದ್ಭವೇತ್ .  
 ಸಮ್ಯಗ್ಜ್ಞಾನಾತ್ತು ಸಾ ಜೀವನ್ಮುಕ್ತಿನಿತ್ಯೈಕಸಂಯುತಾತ್ .. 76 ..  
 ಪೂರ್ಣಜ್ಞಾನಾದ್ವಿದೇಹಾಖ್ಯಾ ಶಾಶ್ವತೀ ಮುಕ್ತಿರಿಷ್ಟತೇ .  
 ಯಥಾ ನೈಷ್ಕರ್ಮ್ಯಸಂಸಿದ್ಧಿರ್ಜೀವನ್ಮುಕ್ತೇ ನಿರಂಕುಶಾ .. 77 ..  
 ಅತ್ಯೈವಂ ಸತಿ ನೈಷ್ಕರ್ಮ್ಯಂ ಜ್ಞಾನಕರ್ಮಸಮುಚ್ಚಯಾತ್ .  
 ಸಿದ್ಧೈತ್ಯಮೇಣ ಸದ್ಯೋ ವಾ ನಾನ್ಯಥಾ ಕಲ್ಪಕೋಟಿಭಿಃ .. 78 ..  
 ಯಾವದ್ವಿದೇಹಮುಕ್ತಿಃ ಸಾ ನ ಸಿದ್ಧತಿ ಶರೀರಿಣಃ .  
 ತಾವತ್ಸಮುಚ್ಚಯಃ ಸಿದ್ಧೋ ಜ್ಞಾನೋಪಾಸನಕರ್ಮಣಾಂ .. 79 ..  
 ತಸ್ಮಾದ್ ಜ್ಞಾತ್ವಾ ಪರಾತ್ಮಾನಂ ಧ್ಯಾನನಿಷ್ಠೋ ಮಹಾಮತಿಃ .  
 ಭೂಯಾನ್ನಿಜಾಶ್ರಮಾಚಾರನಿರತಃ ಶ್ರೇಯಸೇ ಸದಾ .. 80 ..  
 ಜ್ಞಾನೋಪಾಸ್ತೀ ಕರ್ಮಸಾಪೇಕ್ಷಕೇ ತೇ  
 ಕರ್ಮೋಪಾಸ್ತೀ ಜ್ಞಾನಸಾಪೇಕ್ಷಕೇ ಚ .  
 ಕರ್ಮಜ್ಞಾನೇ ಚಾನ್ಯಸಾಪೇಕ್ಷಕೇ ತನ್-  
 ಮುಕ್ತ್ಯೈ ಪ್ರೋಕ್ತಂ ಸಾಹಚರ್ಯಂ ತ್ರಯಾಣಾಂ .. 81 ..  
 ಜ್ಞಾನೋಪಾಸ್ತೀ ಸ್ವೀಯಕರ್ಮಸ್ವಪಾಸ್ಯಾಪೇಕಂ  
 ಮುಕ್ತಿನೈವ ಕಸ್ಯಾಪಿ ಸಿದ್ಧೇತ್ .  
 ತಸ್ಮಾದ್ಧೀಮಾನಾಶ್ರಯೇದಪ್ರಮತ್ತಸ್ತೀ-  
 ಣ್ಯುಕ್ತಾನಿ ಶ್ರದ್ಧಯಾಽಽದೇಹಪಾತಾತ್ .. 82 ..  
 .. ಇತಿ ಸೂರ್ಯಗೀತಾಯಾಂ ಪ್ರಥಮೋಽಧ್ಯಾಯಃ ..  
 .. ಅಥ ದ್ವಿತೀಯೋಽಧ್ಯಾಯಃ ..  
 ಸೂರ್ಯ ಉವಾಚ -  
 ಅಥಾತಃ ಸಂಪ್ರವಕ್ಷ್ಯಾಮಿ ಕರ್ಮಣಾಂ ಪಂಚಭೂಮಿಕಾಃ .  
 ಉತ್ತರೋತ್ತರಮುತ್ಕರ್ಷಾದ್ವಿದ್ಧಿ ಸೋಪಾನಪಂಕ್ತಿವತ್ .. 1 ..  
 ಪ್ರಥಾಮಾ ತಾಂತ್ರಿಕೀ ಪ್ರೋಕ್ತಾ ಪರಾ ಪೌರಾಣಿಕೀ ಮತಾ .  
 ಸ್ಮಾರ್ತಾ ತೃತೀಯಾ ತುರ್ಯಾ ತು ಶೌತಾ ಸಂಕೀರ್ತಿತಾ ಬುದ್ಧಿಃ .. 2 ..

ಪಂಚಮೀ ತ್ವಪನಿಷದಾ ವಿಬುಧೋತ್ತಮಸಂಮತಾ .  
 ಯಸ್ಯಾಃ ಪರಂ ನ ಕಿಂಚಿತ್ಸ್ಯಾದ್ವಾಚ್ಯಂ ಜ್ಞೇಯಂ ಚ ಸತ್ತಮ .. 3 ..  
 ಸ್ವೇಚ್ಛಂ ಕರ್ಮಾಣಿ ಕುರ್ವನ್ಯಃ ಪ್ರಮಾಣಾಶ್ರಯಣಂ ವಿನಾ .  
 ತಂತ್ರೋಕ್ತಾನಿ ಕರೋತ್ಯೇಷ ಕರ್ಮೀ ಪ್ರಾಥಮಿಕೋ ಮತಃ .. 4 ..  
 ತಾನಿ ತಂತ್ರೋಕ್ತಕರ್ಮಾಣಿ ತ್ಯಕ್ತ್ವಾ ಪೌರಾಣಿಕಾನಿ ಯಃ .  
 ಕರೋತಿ ತಂತ್ರಸಂಬಂಧೀನ್ಯಯಂ ಕರ್ಮೀ ದ್ವಿತೀಯಕಃ .. 5 ..  
 ತ್ಯಕ್ತ್ವಾ ತಾನ್ಯಪಿ ಯಃ ಸ್ಮಾರ್ತಾನ್ಯನುತಿಷ್ಠತಿ ಸರ್ವದಾ .  
 ಶ್ರುತಿಸಂಬಂಧವಂತ್ಯೇಷ ತೃತೀಯಃ ಕರ್ಮ್ಯುದೀರ್ಯತೇ .. 6 ..  
 ಯಶ್ಚ ತಾನ್ಯಪಿ ಸಂತೃಪ್ಯ ಶ್ರುತಾನ್ಯೇವಾಚರತ್ಯಯಂ .  
 ಕರ್ಮೀ ಧರ್ಮಾರ್ಥಕಾಮಾನಾಂ ಸ್ಥಾನಂ ತುರ್ಯೋಽಭಿಧೀಯತೇ .. 7 ..  
 ಶ್ರುತಾನ್ಯಪಿ ಚ ಯಸ್ಯಕ್ತ್ವಾ ಸದೌಪನಿಷದಾನಿ ವೈ .  
 ಕರೋತಿ ಶ್ರದ್ಧಯಾ ಕರ್ಮಾಣ್ಯಯಂ ಮೋಕ್ಷೇ ತು ಪಂಚಮಃ .. 8 ..  
 ಯಾನ್ಯಾಪನಿಷದಾನಾಂ ಸ್ಮರವಿರೋಧೀನಿ ಕರ್ಮಣಾಂ .  
 ಶ್ರುತಾದೀನಿ ಸುಸಂಗ್ರಾಹ್ಯಾನ್ಯಮಲಾನಿ ಮುಮುಕ್ಷುಭಿಃ .. 9 ..  
 ಕರ್ಮಾಣ್ಯಾಪನಿಷತ್ಸು ಸ್ಯುರ್ಬ್ರಹ್ಮೈಕಾರ್ಥಾಸು ವೈ ಕಥಂ .  
 ಇತಿ ಶಂಕೃನ್ನಕುರ್ವನ್ ಹಿ ವಿಧಿರಸ್ತಿ ಜಿಜೀವಿಷೇತ್ .. 10 ..  
 ಈಶಾವಾಸ್ಯಾದಿವೇದಾಂತಪ್ರೋಕ್ತಾನ್ಯಾಮರಣಾದಪಿ .  
 ಕುರ್ವನ್ನೇವ ವಿಮುಚ್ಯೇತ ಬ್ರಹ್ಮವಿತ್ಪವರೋಽಸ್ತು ವಾ .. 11 ..  
 ಯತಯಸ್ತಕ್ತಗಾರ್ಹಸ್ಥ್ಯಾ ಅಪಿ ಸ್ತೋಚಿತಕರ್ಮಭಿಃ .  
 ಆಶ್ರಮಂ ಪಾಲಯಂತಃ ಸ್ವಂ ಕೈವಲ್ಯಂ ಪ್ರಾಪ್ನುಯುಃ ಪರಂ .. 12 ..  
 ಕರ್ಮ ಪ್ರಜಾಧನಾನಾಂ ಯಸ್ಯಾಗಃ ಸಮಭಿಧೀಯತೇ .  
 ಕಾಮೈಕವಿಷಯತ್ವೇನ ಸ ಯತೇರ್ನ ವಿರುದ್ಧತೇ .. 13 ..  
 ಸಂನ್ಯಾಸಿನೋ ಹಿ ಕರ್ಮಾಣಿ ನಿತ್ಯಾನಿ ವಿಮಲಾನಿ ಚ .  
 ಶ್ರೇಯೋರ್ಥಾನಿ ವಿಧೀಯಂತೇ ಪರಿವ್ರಾಜೇಬ್ಬಜನ್ಮನಾ .. 14 ..  
 ಅಪೇತಕಾಮ್ಯಕರ್ಮಾಣೋ ಯತಯೋಽನ್ಯೇಽಪಿ ವಾ ಜನಾಃ .  
 ಸದ್ಯಃ ಕ್ರಮೇಣ ವಾ ಮುಕ್ತಿಮಾಪ್ನುಯುರ್ನಾತ್ರ ಸಂಶಯಃ .. 15 ..  
 ಪಂಚಮೀಂ ಭೂಮಿಮಾರೂಢಃ ಜ್ಞಾನೋಪಾಸನಕರ್ಮಭಿಃ .  
 ಶೋಕಮೋಹಾದಿನಿರ್ಮುಕ್ತಃ ಸರ್ವದೈವ ವಿರಾಜತೇ .. 16 ..  
 ನ ಜ್ಞಾನೇನ ವಿನೋಪಾಸ್ತಿನೋಪಾಸ್ತಾ ನ ವಿನೇತರತ್ .  
 ಕರ್ಮಾಪಿ ತೇನ ಹೇತುತ್ವಂ ಪೂರ್ವಪೂರ್ವಸ್ಯ ಕಥ್ಯತೇ .. 17 ..  
 ಯದ್ವಾ ಯಾವನ್ನ ಹಿ ಜ್ಞಾನಂ ತಾವನ್ನೋಪಾಸನಂ ಮತಂ .



ಯಾವನ್ನೋಪಾಸನಂ ತಾವನ್ನ ಜ್ಞಾನಂ ಚ ಕಥಂಚನ .. 18 ..  
 ಜ್ಞಾನಂ ಯಾವನ್ನ ಕರ್ಮಾಪಿ ನ ತಾವನ್ಮುಖ್ಯಮೀರ್ಯತೇ .  
 ಯಾವನ್ನ ಕರ್ಮ ತಾವಚ್ಚ ನ ಜ್ಞಾನಂ ಸಾಧುಸಂಮತಂ .. 19 ..  
 ಯಾವನ್ನೋಪಾಸನಂ ತಾವನ್ನ ಕರ್ಮಾಪಿ ಪ್ರಶಸ್ಯತೇ .  
 ಯಾವನ್ನ ಕರ್ಮೋಪಾಸ್ತಿಶ್ಚ ನ ತಾವತ್ಸಾತ್ವಿಕೀ ಮತಾ .. 20 ..  
 ಜ್ಞಾನೋಪಾಸನಕರ್ಮಾಣಿ ಸಾಪೇಕ್ಷಾಣಿ ಪರಸ್ಪರಂ .  
 ಪ್ರಯಚ್ಛಂತಿ ಪರಾಂ ಮುಕ್ತಿಂ ನಾನ್ಯಥೇತ್ಯುಕ್ತಮೇವ ತೇ .. 21 ..  
 ಏತೇಷು ಸಾಧನೇಷ್ಟೇಕಂ ತ್ರಿಷು ಯತ್ಕಿಂಚಿದತ್ರ ಯಃ .  
 ತ್ಯಜೇದಸದ್ಗುರೂಕ್ತ್ಯಾ ಸ ನಾಶ್ನುವೀತ ಪರಾಮೃತಂ .. 22 ..  
 ನಾನಾವಿಧಾನಿ ಜ್ಞಾನಾನಿ ನಾನಾರೂಪಾ ಉಪಾಸ್ತಯಃ .  
 ನಾನಾವಿಧಾನಿ ಕರ್ಮಾಣಿ ಶ್ರುತ್ಯಂತಾದಿಷು ಸಂವಿದುಃ .. 23 ..  
 ಸಂಬಂಧಸ್ತು ತ್ರಯಾಣಾಂ ಸ್ಯಾದುಚಿತಃ ಶಿಷ್ಟವರ್ತನಾ .  
 ನಿಪುಣೈಶ್ಚ ಸುವಿಜ್ಞೇಯಮನುಬಂಧಚತುಷ್ಟಯಂ .. 24 ..  
 ಅನುಬಂಧವಿರೋಧೇನ ತ್ರಯಾಣಾಂ ಚೇತ್ಸಮುಚ್ಚಯಃ .  
 ಕೃತಃ ಸ ಸದ್ಯಃ ಪ್ರಾಪ್ನೋತಿ ತೃಪ್ತಿಂ ಮಾನವಪುಂಗವಃ .. 25 ..  
 ಅನುಬಂಧಪರಿಜ್ಞಾನಂ ವಿನಾ ಮುಕ್ತ್ಯೈ ಪ್ರಯತ್ನವಾನ್ .  
 ನ ಮುಕ್ತಿಂ ವಿಂದತೇ ಕೋಽಪಿ ಸಾಧಕಾದಿವಿಪರ್ಯಯಾತ್ .. 26 ..  
 ಭೋಗಾಧಿಕಾರೀ ಮೋಕ್ಷಂ ಚೇತ್ಪಲಮಿಚ್ಛೇತ್ಕದಾಚನ .  
 ಅನುಬಂಧಸ್ಯ ವಿಜ್ಞಾನಂ ಕಥಂ ನು ಸ್ಯಾತ್ಸಮಂಜಸಂ .. 27 ..  
 ಅಧಿಕಾರಾನುಗುಣ್ಯೇನ ಸಂಬಂಧಃ ಪರಿಕೀರ್ತಿತಃ .  
 ತತ್ಸಂಬಂಧಾನುಗುಣ್ಯೇನ ವಿಷಯಶ್ಚ ಪ್ರಕೀರ್ತಿತಃ .. 28 ..  
 ವಿಷಯಾನುಗುಣಂ ಪ್ರೋಕ್ತಂ ಪ್ರಯೋಜನಮತೋ ಬುದ್ಧಿಃ .  
 ಅನುಬಂಧಾಃ ಸುವಿಜ್ಞೇಯಾ ಜ್ಞಾನೋಪಾಸನಕರ್ಮಸು .. 29 ..  
 ವರ್ಣಾಶ್ರಮಾಣಾಂ ಸರ್ವೇಷಾಮನುಷ್ಠೇಯೇಷು ಕರ್ಮಸು .  
 ಅವಿದ್ವಾನ್ ಸಂಶಯಾತ್ಮಾ ಚೇದನುವರ್ತೇತ ಪೂರ್ವಕಾನ್ .. 30 ..  
 ವಿದ್ವಾನ್ ಚೇತ್ಸಂಶಯಾತ್ಮಾಭೂಚ್ಛಾಸ್ತ್ರೇ ಸ್ವಮತಿನಿಶ್ಚಿತಂ .  
 ಆಚರೇತ್ತು ನ ಶಿಷ್ಟಸ್ಯಪೃಬುಧಸ್ಯ ಪಿತುರ್ಮತಂ .. 31 ..  
 ಸ್ವಕೂಟಸ್ಥಬುಧಾಚಾರಃ ಸಾಧುಸಂವಿದಿತೋ ಯದಿ .  
 ವಿದ್ವಾನಪಿ ತ್ಯಜೇತ್ಸ್ವೀಯಂ ತದ್ವಿರುದ್ಧಮಸಂಮತಂ .. 32 ..  
 ಪೂರ್ವಾಚಾರಾನುಸರಣಂ ಕರ್ಮಮಾತ್ರೇ ನಿಯಮ್ಯತೇ .  
 ಜ್ಞಾನೋಪಾಸ್ತೋಸ್ತ್ವ ಬಾಹ್ಯತ್ವಾದನ್ಯಥಾಽಪಿ ಚ ಯುಜ್ಯತೇ .. 33 ..  
 ಪೂರ್ವಕೇಷ್ಟಪಿ ಸಾಂಖ್ಯೇಷು ಸ್ವಸ್ಯ ಯುಜ್ಯೇತ ಯೋಗಿತಾ .

ಅನ್ಯಧಾಸಪಿ ಚ ನೈತೇನ ಪ್ರತ್ಯವಾಯಃ ಕಿಯಾನಪಿ .. 34 ..  
 ಯದಿ ಪೂರ್ವವಿರೋಧೇನ ಕುರ್ಯಾತ್ಕರ್ಮಾಣಿ ಮಾನವಃ .  
 ಸ ಮೂರ್ಖೋ ಭವತಿ ಕ್ಷಿಪ್ರಂ ಪ್ರತ್ಯವಾಯೀ ನ ಸಂಶಯಃ .. 35 ..  
 ನೈಮಿತ್ತಿಕಾನಾಮಕೃತೌ ಕಾಮ್ಯಾನಾಂ ಚ ನ ಕಶ್ಚನ .  
 ಪ್ರತ್ಯವಾಯೋಽತ್ರ ವಾಸಮುತ್ರ ಲೋಕೇ ಭವಿತುಮರ್ಹತಿ .. 36 ..  
 ನಿತ್ಯಾನಾಂ ತ್ವಕೃತಾವತ್ರಾಮುತ್ರ ವಾ ಪ್ರತ್ಯವಾಯಭಾಕ್ .  
 ಭವೇದವಶ್ಯಕಾರ್ಯತ್ವಾದಾಶ್ರಮಚ್ಯುತಿರ್ಹೇತವೇ .. 37 ..  
 ನ ಸ್ಯಾದಕರಣಂ ಹೇತುರಭಾವಾತ್ಮತಯಾ ತತಃ .  
 ನಿತ್ಯಾಕರಣಹೇತುಃ ಪ್ರಾಕೃರ್ಮ ಚೇತ್ಪ್ರತ್ಯವಾಯಕೃತ್ .. 38 ..  
 ಅಕೃತೌ ಪ್ರತ್ಯವಾಯಸ್ಯ ಶ್ರವಣಂ ವ್ಯರ್ಥಮೇವ ತತ್ .  
 ಪೂರ್ವಕರ್ಮಫಲಾದನ್ಯಫಲಸ್ಯಾನವಧಾರಣಾತ್ .. 39 ..  
 ಅತೋ ನಾಭಾವತಾ ಯುಕ್ತಾ ನಿತ್ಯಕರ್ಮಾಕೃತೇರ್ಯಥಾ .  
 ನಿಷಿದ್ಧಾಚರಣಂ ಭಾವಸ್ತದೈವಾಕರಣಂ ಮತಂ .. 40 ..  
 ವಿಹಿತಾಕರಣಸ್ಯಾಪಿ ಭಾವಾತ್ಮತ್ವೋರರೀಕೃತೇಃ .  
 ಆಸ್ತಿಕತ್ವಮಿಹ ಪ್ರಾಹುರನ್ಯಥಾ ನಾಸ್ತಿಕತ್ವತಃ .. 41 ..  
 ಪೂರ್ವಕರ್ಮಫಲಸ್ಯಾಪಿ ನಿತ್ಯಾಕರಣಕರ್ಮಣಃ .  
 ಪಾಪಸ್ಯ ದುಃಖಹೇತುತ್ವಂ ಪೃಥಗೇವಾವವಧಾರ್ಯತೇ .. 42 ..  
 ಅಜ್ಞಾನಾದ್ವಿಹಿತೇ ಲುಪ್ತೇ ಜ್ಞಾನಾದ್ವಾ ಕರ್ಮಣಿ ಸ್ವಕೇ .  
 ಪ್ರಾಯಶ್ಚಿತ್ತೀ ಭವೇನ್ಮರ್ತ್ಯೋ ಲಭೇದ್ಬುಜನ್ಮ ವಾ ಪುನಃ .. 43 ..  
 ಬುದ್ಧಿಪೂರ್ವಂ ತ್ಯಜನ್ನಿತ್ಯಮನುತಾಪವಿವರ್ಜಿತಃ .  
 ಅನಾಶ್ರಮೀ ನರೋ ಘೋರಂ ರೌರವಂ ನರಕಂ ವ್ರಜೇತ್ .. 44 ..  
 ಜೀವನ್ಮುಕ್ತಸ್ಯ ನಿತ್ಯೇಷು ಯದಿ ಲುಪ್ತಾನಿ ಕಾನಿಚಿತ್ .  
 ನ ತೇನ ಪ್ರತ್ಯವಾಯೋಽಸ್ತಿ ಕೈಶ್ಚಿತ್ಸ್ವಾಶ್ರಮಸಿದ್ಧಿಃ .. 45 ..  
 ಪ್ರಾಯಶ್ಚಿತ್ತನಿವರ್ತ್ಯಾನಿ ನಿಷಿದ್ಧಾಚರಣಾನಿ ಚ .  
 ಪ್ರಾಯಶ್ಚಿತ್ತಮಕುರ್ವಂತಮಪಿ ಲಿಂಪಂತಿ ನೈವ ತಂ .. 46 ..  
 ಕರ್ಮ ಶುದ್ಧಮಶುದ್ಧಂ ಚ ದ್ವಿವಿಧಂ ಪ್ರೋಚ್ಯತೇ ಶ್ರುತೌ .  
 ತತ್ರಾಶುದ್ಧೇನ ಬಂಧಃ ಸ್ಯಾನೋಕ್ಷಃ ಶುದ್ಧೇನ ದೇಹಿನಾಂ .. 47 ..  
 ಅಶುದ್ಧಂ ಚ ತಥಾ ಪ್ರೋಕ್ತಂ ಪುಣ್ಯಂ ಪಾಪಮಿತಿ ದ್ವಿಧಾ .  
 ಪರಸ್ಪರಂ ನ ಬಾಧೋಽಸ್ತಿ ತಯೋರತ್ರಾವಿರೋಧತಃ .. 48 ..  
 ಸುಖದುಃಖೇ ಸಮಸ್ತಸ್ಯ ಜಂತೋರ್ಯಾಭ್ಯಾಂ ಪ್ರಸಿದ್ಧತಃ .  
 ತಯೋರ್ನ ವಶಮಾಗಚ್ಛೇಚ್ಛುದ್ಧಮಾತ್ರೇಣ ಸಂಸ್ಥಿತಃ .. 49 ..  
 ಶುದ್ಧಂ ನಿತ್ಯಮನಂತಂ ಯತ್ಸತ್ಯಂ ಕರ್ಮ ನಿಗದ್ಯತೇ .

ನಿತ್ಯಶುದ್ಧವಿಮುಕ್ತಾತ್ಮಸಾಕ್ಷಾತ್ಕಾರಾರ್ಥಕಂ ವಿದುಃ .. 50 ..  
 ವಿಶುದ್ಧೈಃ ಕರ್ಮಭಿಃ ಶುದ್ಧಾನೀಂದ್ರಿಯಾಣಿ ಭವಂತ್ಯಲಂ .  
 ಇಂದ್ರಿಯೇಷು ವಿಶುದ್ಧೇಷು ಮನಃ ಶುದ್ಧಂ ಸ್ವತೋ ಭವೇತ್ .. 51 ..  
 ಶುದ್ಧೇ ಮನಸಿ ಜೀವೋಽಪಿ ವಿಶುದ್ಧೋ ಬ್ರಹ್ಮಣೈಕತಾಂ .  
 ಉಪೇತ್ಯ ಕೇವಲಾನಂದಂ ನಿಷ್ಕಲಂ ಪರಮಶ್ಚತೇ .. 52 ..  
 ಬಾಹ್ಯಮಾಭ್ಯಂತರಂ ಚೇತಿ ಶುದ್ಧಂ ಕರ್ಮ ದ್ವಿಧೋಚ್ಯತೇ .  
 ಬಾಹ್ಯಂ ಸ್ನಾನಾದಿ ನಿತ್ಯಂ ಸ್ಯಾದ್ಬಾಹ್ಯಾದ್ಯಾಭ್ಯಂತರಂ ಪರಂ .. 53 ..  
 ಅತಃ ಶುದ್ಧೇರಶುದ್ಧಾನಾಂ ನಾಶೋ ಭವಿತುಮರ್ಹತಿ .  
 ನ ಶುದ್ಧವ್ಯತಿರೇಕೇಣ ಪ್ರಯತ್ನಾಂತರಮಿಷ್ಯತೇ .. 54 ..  
 ವಿಶುದ್ಧಕರ್ಮನಿಷ್ಠಾಸ್ತೇ ಯತಯೋಽನ್ಯೇಽಪಿ ವಾ ಜನಾಃ .  
 ಅತ್ಯೈವ ಪರಿಮುಚ್ಯಂತೇ ಸ್ವಾತಂತ್ರ್ಯೇಣ ಪರಾಮೃತಾತ್ .. 55 ..  
 ಆರೂಢಃ ಪಂಚಮೀಂ ಭೂಮಿಂ ಶುದ್ಧೇನೈವಾವತಿಷ್ಯತೇ .  
 ಅತೋಽತ್ರ ಮತಿಮಾನ್ನಿತ್ಯಂ ಪಂಚಮ್ಯುಭ್ಯಾಸಮಾಚರೇತ್ .. 56 ..  
 ಇಂದ್ರಿಯಾಣಿ ವಿಶುದ್ಧಾನ್ಯಪ್ಯಶುದ್ಧಾನಾಂ ವಿವರ್ಜನಾತ್ .  
 ಶುದ್ಧಾನಾಮಪ್ಯನುಷ್ಠಾನಾದ್ಧೀಮಾಂಸ್ತಾನಿ ನ ವಿಶ್ವಸೇತ್ .. 57 ..  
 ಅಶುದ್ಧೇಷು ಪ್ರವರ್ತೇರನ್ ಪೂರ್ವವಾಸನಯಾ ಸ್ವತಃ .  
 ತೇಭ್ಯೋ ನಿಯಮ್ಯ ಶುದ್ಧೇಷು ನಿತ್ಯಂ ತಾನಿ ಪ್ರವರ್ತಯೇತ್ .. 58 ..  
 ಇಂದ್ರಿಯಾಣಾಂ ಚ ಮನಸಃ ಪ್ರಸಾದಂ ಶುದ್ಧಕರ್ಮಭಿಃ .  
 ಉಪಲಭ್ಯಾಪಿ ದುರ್ಬುದ್ಧಿರಶುದ್ಧೇಹ ಪ್ರವರ್ತತೇ .. 59 ..  
 ಪ್ರಸನ್ನಮನಸಃ ಸ್ವಾಸ್ಥ್ಯಾತ್ಸುಖಂ ಕಿಂಚಿತ್ಪ್ರಜಾಯತೇ .  
 ತಾವನ್ನಾತ್ಮೇಣ ತೃಪ್ತಸ್ತು ಕ್ರಮೇಣಾಧಃ ಪತೇನ್ನರಃ .. 60 ..  
 ತೃಪ್ತಿರಲ್ಪಸುಖಪ್ರಾಪ್ತೌ ಮಹಾನರ್ಥೈಕಕಾರಣಂ .  
 ಅತಸ್ತೃಪ್ತಿಮನಾಪ್ಯೈವ ಶುದ್ಧಂ ನಿತ್ಯಂ ಸಮಾಚರೇತ್ .. 61 ..  
 ಯಥಾ ವಿಷಯಭೋಗೇಷು ವಿನಾ ತೃಪ್ತಿಂ ಪುನಃ ಪುನಃ .  
 ಪ್ರವರ್ತತೇ ತಥಾ ನಿತ್ಯಂ ಯಃ ಶುದ್ಧೇಷು ಸ ಬುದ್ಧಿಮಾನ್ .. 62 ..  
 ಶುದ್ಧಂ ಶುದ್ಧೇನ ವರ್ಧೇತ ಶುದ್ಧಃ ಶುದ್ಧಂ ತತೋ ವ್ರಜೇತ್ .  
 ಅಶುದ್ಧಮಪ್ಯಶುದ್ಧೇನಾಶುದ್ಧೋಽಶುದ್ಧಂ ತಥಾ ನರಃ .. 63 ..  
 ಯದೇಂದ್ರಿಯಮನಃಪ್ರಾಣಾಃ ಶಾಂತಾಃ ಸುಪ್ತಾವಿವಾಭವನ್ .  
 ಶುದ್ಧಾಶುದ್ಧೋಭಯಾತೀತಸ್ತದಾ ತೃಪ್ತಿಂ ಪರಾಂ ವ್ರಜೇತ್ .. 64 ..  
 ಯಾವನ್ನೇಂದ್ರಿಯಸಂಶಾಂತಿಯಾವನ್ನ ಮನಸೋಽಪ್ಯಯಃ .  
 ಯಾವನ್ನ ಪ್ರಾಣಶಾಂತಿಶ್ಚ ತಾವಚ್ಛುದ್ಧಂ ಸಮಾಚರೇತ್ .. 65 ..

ಪರಸ್ಪರೋಪಯೋಗಿತ್ವಾದ್ಬಾಹ್ಯಾಭ್ಯಂತರಶುದ್ಧಯೋಃ .  
 ವಿಯೋಗೋ ನೈವ ಕಾರ್ಯೋಽತ್ರ ಬುದ್ಧಿರಾದೇಹಮೋಚನಾತ್ .. 66 ..  
 ಯಃ ಶುದ್ಧಪಕ್ಷೋ ಹಂಸಃ ಸ ಉರ್ಧ್ವಂ ಗಚ್ಛತಿ ಚಾಂಬರೇ .  
 ಅಶುದ್ಧಪಕ್ಷಃ ಶೈನಸ್ತು ವೈರೋಮಗೋಽಪಿ ಪತತ್ಯಧಃ .. 67 ..  
 ಭಿನ್ನೈಕಪಕ್ಷೋ ಹಂಸೋಽಪಿ ನೋರ್ಧ್ವಂ ಗಂತುಮಿತ್ಯೋರ್ಹತಿ .  
 ಅತಃ ಶುದ್ಧದ್ವಯಂ ಮುಖ್ಯಂ ಸಾಧನಂ ಮುಕ್ತಯೇ ವಿದುಃ .. 68 ..  
 ಯದ್ಯಪ್ಯಾಭ್ಯಂತರಂ ಶುದ್ಧಂ ಬಾಹ್ಯಶುದ್ಧನಿವರ್ತಕಂ .  
 ಭವತ್ಯೇತೇನ ಸಾಮ್ಯಂ ನ ತಯೋರಿತಿ ಚ ಕೇಚನ .. 69 ..  
 ತಥಾಽಪಿ ಬಾಹ್ಯವಿಲಯಸಮಕಾಲಲಯಾತ್ಪರಂ .  
 ಆಭ್ಯಂತರಂ ಸಮಂ ತೇನ ಬಾಹ್ಯೇನ ಸ್ಯಾತ್ಸ್ವಕರ್ಮಣಾ .. 70 ..  
 ಆಭ್ಯಂತರಂ ಚ ತಚ್ಛುದ್ಧಂ ಕರ್ಮ ದ್ವಿವಿಧಮುಚ್ಯತೇ .  
 ಸಂಪ್ರಜ್ಞಾತಸಮಾಧ್ಯಾಖ್ಯಮಸಂಪ್ರಜ್ಞಾತನಾಮ ಚ .. 71 ..  
 ಜೀವನ್ಮುಕ್ತೇಃ ಪುರಾವೃತ್ತಮಾದ್ಯಂ ಕರ್ಮ ಸ್ವಮಾನಸಂ .  
 ಪುರಾ ವಿದೇಹಮುಕ್ತೇಸ್ತು ವೃತಮನ್ಯತ್ಸ್ವಮಾನಸಂ .. 72 ..  
 ಮಾನಸತ್ವಾತ್ಸಮಾಧೇಶ್ಚ ಕರ್ಮತ್ವೋಕ್ತಿನಃ ದೂಷ್ಯತೇ .  
 ಅನನ್ಯವಿಷಯತ್ವಾಚ್ಚ ತತ್ಫಲಂ ನೈವ ನಶ್ವರಂ .. 73 ..  
 ಅಂತಃಶುದ್ಧಿರ್ಬಹಿಃಶುದ್ಧಿಂ ಯಥಾ ನೃಣಾಮಪೇಕ್ಷತೇ .  
 ಬಹಿಃಶುದ್ಧಿಸ್ತಥೈವಾಂತಃಶುದ್ಧಿಂ ಚ ನಿಯಮೇನ ಹಿ .. 74 ..  
 ಯಸ್ಯ ಕರ್ಮಸು ಶುದ್ಧೇಷ್ಟಪ್ರಾದಾಸೀನ್ಯಂ ವಿಜಾಯತೇ .  
 ತಸ್ಯೈವ ಜನ್ಮಸಾಂಕರ್ಯಮನುಮೇಯಂ ವಿಪಶ್ಚಿತಾ .. 75 ..  
 ವಿರೋಧೋ ಜಾಯತೇ ಯಸ್ಯ ಜ್ಞಾನಕರ್ಮಸಮುಚ್ಚಯೇ .  
 ತಸ್ಯೈವ ಜನ್ಮಸಾಂಕರ್ಯಮನುಮೇಯಂ ವಿಪಶ್ಚಿತಾ .. 76 ..  
 ಯಃ ಶ್ರೌತಂ ಕರ್ಮ ಹಿತ್ವಾನ್ಯತ್ತಾಂತ್ರಿಕಂ ಸಮುಪಾಶ್ರಯೇತ್ .  
 ತಸ್ಯೈವ ಜನ್ಮಸಾಂಕರ್ಯಮನುಮೇಯಂ ವಿಪಶ್ಚಿತಾ .. 77 ..  
 ಯಶ್ಚಾಂತರಂ ಚ ತತ್ಕರ್ಮ ಮನ್ಯತೇ ಮಂದಗೋಚರಂ .  
 ತಸ್ಯೈವ ಜನ್ಮಸಾಂಕರ್ಯಮನುಮೇಯಂ ವಿಪಶ್ಚಿತಾ .. 78 ..  
 ಅಶುದ್ಧಕರ್ಮನಿಷ್ಠಃ ಸನ್ ಶುದ್ಧಂ ನಿಂದತಿ ಯಃ ಸದಾ .  
 ತಸ್ಯೈವ ಜನ್ಮಸಾಂಕರ್ಯಮನುಮೇಯಂ ವಿಪಶ್ಚಿತಾ .. 79 ..  
 ಶುದ್ಧಂ ಪಶ್ಯತಿ ಯಃ ಶಾಂತಮಕ್ಷಿರೋಗೀವ ಭಾಸ್ವರಂ .  
 ತಸ್ಯೈವ ಜನ್ಮಸಾಂಕರ್ಯಮನುಮೇಯಂ ವಿಪಶ್ಚಿತಾ .. 80 ..  
 ವಿಶುದ್ಧವಂಶಪ್ರಭವಂ ಮಹಾಮತಿಂ

ವಿಶುದ್ಧಬಾಹ್ಯಾಂತರಕರ್ಮಭಾಸ್ವರಂ .  
 ವಿಶುದ್ಧವೇದಾಂತರಹಸ್ಯವೇದಿನಂ  
 ವಿದ್ವೇಷ್ಟಿ ಯಃ ಸಂಕರ ಏವ ನೇತರಃ .. 81 ..  
 ಅಶುದ್ಧವಂಶಪ್ರಭವಂ ಸುದುರ್ಮತಿಂ  
 ಸ್ವಶುದ್ಧಕರ್ಮದ್ವಯನಷ್ಟತೇಜಸಂ .  
 ಅಶುದ್ಧತಂತ್ರಾರ್ಥವಿದಂ ನರಾಧಮಂ  
 ಯಃ ಶ್ಲಾಘತೇ ಸಂಕರ ಏವ ನೇತರಃ .. 82 ..  
 ಇತಿ ಸೂರ್ಯಗೀತಾಯಾಂ ದ್ವಿತೀಯೋಽಧ್ಯಾಯಃ ..  
 .. ಅಥ ತೃತೀಯೋಽಧ್ಯಾಯಃ ..  
 ಅಥಾತಃ ಸಂಪ್ರವಕ್ಷ್ಯಾಮಿ ಮಮಾಂತರ್ಯಾಮಿಣಂ ಶಿವಂ .  
 ಯಃ ಸರ್ವಕರ್ಮಣಾಂ ಸಾಕ್ಷೀ ನಿರ್ಲೇಪಃ ಪ್ರಭುರೀಶ್ವರಃ .. 1 ..  
 ತ್ರಿನೇತ್ರಂ ನೀಲಕಂಠಂ ಯಂ ಸಾಂಬಂ ಮೃತ್ಯುಂಜಯಂ ಹರಂ .  
 ಧ್ಯಾತ್ವಾ ಸಂಸೃತಿಮೋಕ್ಷಃ ಸ್ಯಾತ್ತಂ ನಮಾಮಿ ಮಹೇಶ್ವರಂ .. 2 ..  
 ಸರ್ವೇಷಾಂ ಕರ್ಮಣಾಮೇಕಃ ಫಲದಾತಾ ಯ ಉಚ್ಯತೇ .  
 ಸ ಏವ ಮೃಡ ಈಶಾನಃ ಸರ್ವಜ್ಞಃ ಸರ್ವಶಕ್ತಿಮಾನ್ .. 3 ..  
 ಯಸ್ಯ ಸ್ಮರಣಮಾತ್ರೇಣ ನಿವರ್ತಂತೇಽಖಿಲಾಪದಃ .  
 ಸಂಪದಶ್ಚೇಹ ಲಭ್ಯಂತೇ ಸೋಽನ್ತರ್ಯಾಮೀ ಶಿವೋ ಹರಃ .. 4 ..  
 ಯೇನೈವ ಸೃಷ್ಟಮಖಿಲಂ ಜಗದೇತಚ್ಚರಾಚರಂ .  
 ಯಸ್ಮಿಂಸ್ತಿಷ್ಠತಿ ನಶ್ಯತ್ಯಪ್ಯೇಷ ಏಕೋ ಮಹೇಶ್ವರಃ .. 5 ..  
 ಯಂ ನಮಂತಿ ಸುರಾಃ ಸರ್ವೇ ಸ್ವಸ್ವಾಭೀಷ್ಟಪ್ರಸಿದ್ಧಯೇ .  
 ಸ್ವಾತಂತ್ರ್ಯಂ ಯಸ್ಯ ಸರ್ವತ್ರ ಸೋಽನ್ತರ್ಯಾಮಿ ಮಹೇಶ್ವರಃ .. 6 ..  
 ಉಮಾರ್ಥವಿಗ್ರಹಃ ಶಂಭುಃ ತ್ರಿನೇತ್ರಃ ಶಶಿಶೇಖರಃ .  
 ಗಂಗಾಧರೋ ಮಹಾದೇವಃ ಸೋಽನ್ತರ್ಯಾಮಿ ದಯಾನಿಧಿಃ .. 7 ..  
 ಶ್ರುತಿಸ್ಮೃತಿಪುರಾಣೇಷು ಯಸ್ಯೈವಾಧಿಕ್ಯಮಿಷ್ಟತೇ .  
 ಯಸ್ಯಾಧಿಕ್ಯಸ್ಮೃತೇರ್ಮುಕ್ತಿಃ ಸೋಽನ್ತರ್ಯಾಮೀ ಪುರಾತನಃ .. 8 ..  
 ಯನ್ನಾಮಜಪಮಾತ್ರೇಣ ಪುರುಷಃ ಪೂಜ್ಯತೇ ಸುರೈಃ .  
 ಯಮಾಹುಃ ಸರ್ವದೇವೇಶಂ ಸೋಽನ್ತರ್ಯಾಮೀ ಗುರೂತ್ತಮಃ .. 9 ..  
 ಯದಾಖ್ಯಾಮೃತಪಾನೇನ ಸಂತ್ಯಜ್ಞಾ ಮುನಯೋಽಖಿಲಾಃ .  
 ನ ವಾಂಛಂತಿ ಮಹಾಭೋಗಾನ್ ಸೋಽನ್ತರ್ಯಾಮೀ ಜಗತ್ತತಃ .. 10 ..  
 ಅರುಣ ಉವಾಚ -  
 ಸದ್ಗುರೋ ಭಾಸ್ಕರ ಶ್ರೀಮನ್ ಸರ್ವತತ್ತ್ವಾರ್ಥಕೋವಿದ .

ಶ್ರುತಿಷ್ಟುತಿಪುರಾಣೇಷು ಹ್ಯಂತರ್ಯಾಮ್ಯನ್ಯಥಾ ಶ್ರುತಃ .. 11 ..  
 ಸತ್ಯಂ ಜ್ಞಾನಮನಂತಂ ಯತ್ಪ್ರಸಿದ್ಧಂ ಬ್ರಹ್ಮ ನಿಷ್ಕಲಂ .  
 ನಿರ್ಗುಣಂ ನಿಷ್ಪ್ರಿಯಂ ಶಾಂತಂ ಕೇವಲಂ ಸರ್ವಗಂ ಪರಂ .. 12 ..  
 ತದೇವ ಸರ್ವಾಂತರ್ಯಾಮೀ ಶ್ರುತಂ ಸರ್ವಾಂತರತ್ವತಃ .  
 ವರೇಣ್ಯಂ ಸವಿತುಸ್ತೇ ಚ ಗಾಯತ್ರಾಂ ತದ್ಧಿ ಕಥ್ಯತೇ .. 13 ..  
 ಅಶರೀರಸ್ಯ ತಸ್ಯೈವ ಹ್ಯಾದಿಮಧ್ಯಾಂತವರ್ಜನಾತ್ .  
 ಆಕಾಶವದ್ವಿಭೂತೇನ ಸರ್ವಾಂತರ್ಯಾಮಿತೋಚಿತಾ .. 14 ..  
 ಶಿವಸ್ಯ ಸಶರೀರಸ್ಯ ಸಾಂಬಸ್ಯ ಸಗುಣಸ್ಯ ತು .  
 ಅವಿಭುತ್ವೇನ ಸಾ ನೈವ ಯುಜ್ಯತೇ ಭಾಸ್ಕರ ಪ್ರಭೋ .. 15 ..  
 ಸಗುಣೈಕಪ್ರಧಾನೈಶ್ಚ ವಿಶಿಷ್ಟಾದ್ವೈತವಾದಿಭಿಃ .  
 ಕೈಶ್ಚಿದ್ಬ್ರಹ್ಮಹರೀಶಾನಾಮಂತರ್ಯಾಮಿತ್ವಮುಚ್ಯತೇ .. 16 ..  
 ಸರ್ವಜ್ಞತ್ವಾದಿಧರ್ಮಾಣಾಂ ಸಮತ್ವಂ ಚ ತ್ರಿಮೂರ್ತಿಷು .  
 ಮತ್ಸೈವೋಪಾಸತೇ ವಿಪ್ರಾಃ ತೇ ಗಾಯತ್ರೀಪರಾಯಣಾಃ .. 17 ..  
 ಕೇಚಿದ್ ದ್ರುಹಿಣ ಏವ ಸ್ಯಾದಂತರ್ಯಾಮೀ ವಾಕ್ಯತಿಃ .  
 ನಾನ್ಯೌ ಹರಿಹರೌ ಕರ್ಮಪ್ರಸಿದ್ಧೇರಿತಿ ವೈ ವಿದುಃ .. 18 ..  
 ಕೇಚಿತ್ತು ವಿಷ್ಣುರೇವ ಸ್ಯಾದಂತರ್ಯಾಮೀ ರಮಾಪತಿಃ .  
 ನ ವಿಧೀಶೌ ಪರೋಪಾಸ್ತಿಪ್ರಸಿದ್ಧೇರಿತಿ ವೈ ವಿದುಃ .. 19 ..  
 ಕೇಚಿಚ್ಚ ಶಿವ ಏಕಃ ಸ್ಯಾದಂತರ್ಯಾಮೀ ಹ್ಯುಮಾಪತಿಃ .  
 ನಾನ್ಯೌ ಬ್ರಹ್ಮಹರೀ ಜ್ಞಾನಪ್ರಸಿದ್ಧೇರಿತಿ ಸಂವಿದುಃ .. 20 ..  
 ತ್ವದುಕ್ತರೀತ್ಯಾ ತ್ವಾಧಿಕ್ಯಂ ಜ್ಞಾನೋಪಾಸನಕರ್ಮಸು .  
 ಕರ್ಮಣೋಽವಗತಂ ತೇನ ವಿಧೇರೇವ ಪ್ರಸಿದ್ಧತಿ .. 21 ..  
 ಏಷ ಪಕ್ಷಃ ಸಮೀಚೇನಸ್ತವ ನೈವ ಭವಿಷ್ಯತಿ .  
 ತಸ್ಮಾದನಿಶ್ಚಿತಾರ್ಥಂ ಮಾಂ ಕುರುಷ್ವಾಸಂಶಯಂ ಪ್ರಭೋ .. 22 ..  
 ಸೂರ್ಯ ಉವಾಚ -  
 ಸಮ್ಯಕ್ಸೃಷ್ಟಂ ತ್ವಯಾ ಧೀಮನ್ನರುಣ ಶೃಣು ಸಾದರಂ .  
 ವಕ್ಷ್ಯಾಮಿ ನಿಶ್ಚಿತಾರ್ಥಂ ತೇ ಶ್ರುತಿಷ್ಟುತ್ಯಾದಿಭಿಃ ಸ್ಫುಟಂ .. 23 ..  
 ಅಂತರ್ಯಾಮೀ ದ್ವಿಧಾ ಪ್ರೋಕ್ತಃ ಸಗುಣೋ ನಿರ್ಗುಣೋಽಪಿ ಚ .  
 ಚರಸ್ಯ ಕೇವಲಂ ತ್ವಾದ್ಯಶ್ಚರಸ್ಯಾನೋಽಚರಸ್ಯ ಚ .. 24 ..  
 ಅಹಂ ಹಿ ಚರ ಏವಾಸ್ಮಿ ಮದಂತರ್ಯಾಮಿಣಾವುಭೌ .  
 ಗಾಯತ್ರಾಂ ಚಾವಗಂತವ್ಯೌ ದೇವೌ ಸಗುಣನಿರ್ಗುಣೌ .. 25 ..  
 ನಿರ್ಗುಣಶ್ಚಾವಗಂತವ್ಯಃ ಸಗುಣದ್ವಾರತೋಽಖಿಲೈಃ .

ಅತೋಽಬ್ರುವಂ ಶಿವಂ ಸಾಕ್ಷಾನ್ಮದಂತರ್ಯಾಮಿಣಂ ತವ .. 26 ..  
 ಕಾರಣತ್ವಂ ಯಥಾ ಸಿದ್ಧಂ ಬ್ರಹ್ಮಣಃ ಪರಮಾತ್ಮನಃ .  
 ಯಥಾ ಶಿವಸ್ಯ ಸಾಂಬಸ್ಯ ಕಾರ್ಯತ್ವಂ ಚ ಸತಾಂ ಮತಂ .. 27 ..  
 ತಥಾ ಶಿವಸ್ಯ ಹೇತುತ್ವಂ ವಿಷ್ಣೋಃ ಕಾರ್ಯತ್ವಮಪ್ಯಥ .  
 ವಿಷ್ಣೋಶ್ಚ ಹೇತುತಾಂ ತದ್ವದ್ವಿಧೇರ್ವಿದ್ಧಿ ಚ ಕಾರ್ಯತಾಂ .. 28 ..  
 ಬ್ರಹ್ಮಾ ವಿಷ್ಣುಃ ಶಿವೋ ಬ್ರಹ್ಮ ಹ್ಯುತ್ತರೋತ್ತರಹೇತವಃ .  
 ಇತಿ ಜಾನಂತಿ ವಿದ್ವಾಂಸೋ ನೇತರೇ ಮಾಯಯಾ ವೃತಾಃ .. 29 ..  
 ವಿಶಿಷ್ಟಾದ್ವೈತಿನೋ ವಾಸನ್ಯೇ ಸಗುಣೈಕಾಭಿಮಾನಿನಃ .  
 ಅಶರೀರಾನಭಿಜ್ಞತ್ವಾನ್ಮಾಯಾಪರವಶಾ ಧ್ರುವಂ .. 30 ..  
 ಸರ್ವಜ್ಞತ್ವಾದಿಧರ್ಮಾಣಾಂ ಕಥಂ ಸಾಮ್ಯಂ ತ್ರಿಮೂರ್ತಿಷು .  
 ತ್ರಯಾಣಾಂ ಚ ಗುಣಾನಾಂ ಹಿ ವೈಷಮ್ಯಂ ಸರ್ವಸಂಮತಂ .. 31 ..  
 ಗುಣತ್ರಯವಶಾತ್ತೇಷಾಂ ವೈಷಮ್ಯಂ ವಿದ್ಧಿ ಸುಸ್ಥಿತಂ .  
 ಬ್ರಹ್ಮಾ ಹಿ ರಾಜಸಃ ಪ್ರೋಕ್ತೋ ವಿಷ್ಣುಸ್ತಾಮಸ ಉಚ್ಯತೇ .. 32 ..  
 ರುದ್ರಃ ಸ ಸಾತ್ತ್ವಿಕಃ ಪ್ರೋಕ್ತಃ ಮೂರ್ತಿವರ್ಣೈಶ್ಚ ತಾದೃಶಾಃ .  
 ಚಿತ್ಸ್ವ ರೂಪಾನುಭೂತ್ಯಾ ಚ ತಾರತಮ್ಯಂ ನಿಗದ್ಯತೇ .. 33 ..  
 ನಿರ್ವಿಶೇಷಪರಬ್ರಹ್ಮಾನನ್ಯತ್ವೇನ ತು ತೇ ಸಮಾಃ .  
 ತಥಾಪಿ ಶಿವಶಬ್ದಸ್ಯ ಪರಬ್ರಹ್ಮಾತ್ಮಕತ್ವತಃ .. 34 ..  
 ಸಾಕ್ಷಿಣಾ ನಿರ್ವಿಕಾರೇಣ ಚಿನ್ಮಾತ್ರೇಣ ಮಹಾತ್ಮನಾ .  
 ಸದಾಶಿವೇನ ನಿತ್ಯೇನ ಕೇವಲೇನ ಸಮೋ ನ ಹಿ .. 35 ..  
 ಸಾಂಬಸ್ಯ ಚಂದ್ರಚೂಡಸ್ಯ ನೀಲಕಂಠಸ್ಯ ಶೂಲಿನಃ .  
 ಉತ್ಕರ್ಷೋಽಸ್ತಿ ಸ್ವತಃಸಿದ್ಧಃ ಕಿಂ ಮಯಾ ಪ್ರತಿಪಾದ್ಯತೇ .. 36 ..  
 ಆದೌ ಮಾಂ ಜನಯಾಮಾಸ ಬ್ರಹ್ಮಾ ಸಾಕ್ಷಾಚ್ಚತುರ್ಮುಖಃ .  
 ಯಥಾ ತಥಾ ವಿರಿಂಚಿಂ ತಂ ಶ್ರೀಮಾನ್ನಾರಾಯಣೋ ಹರಿಃ .. 37 ..  
 ಯತೋಽಭವನ್ಮಹಾವಿಷ್ಣುರ್ಮಮಾರುಣ ಪಿತಾಮಹಃ .  
 ತತೋ ಮೇ ಸುಪ್ರಸಿದ್ಧಭೂತಸ್ಸೂರ್ಯನಾರಾಯಣ ಅಭ್ಯಾ .. 38 ..  
 ನೈತೇನ ಸಕಲೇಶಸ್ಯ ಪ್ರಪಿತಾಮಹತಾವಶಾತ್ .  
 ಸರ್ವೋತ್ಕೃಷ್ಟತ್ವಸಂಸಿದ್ಧ್ಯಾ ಲುಪ್ಯತೇ ಹ್ಯಾಂತರಾತ್ಮನಾ .. 39 ..  
 ಅಥ ವಾ ಯೋಗವೃತ್ತ್ಯಾ ಸ್ಯಾಚ್ಛಿವೋ ನಾರಾಯಣಾಭಿಧಃ .  
 ತದ್ವೃಷ್ಟಿರ್ಮಯಿ ಕರ್ತವ್ಯೋಪಾಸಕರಿತಿ ಸನ್ಮತಂ .. 40 ..  
 ಕರ್ಮೋಪಾಸನಬೋಧೇಷು ಬ್ರಹ್ಮವಿಷ್ಣುಶಿವಾಃ ಕ್ರಮಾತ್ .  
 ಪ್ರಸಿದ್ಧಾ ಇತಿ ಸಂತ್ಯಜ್ಯ ಧಿಯಂ ಶೃಣು ವಚೋ ಮಮ .. 41 ..

ತ್ರಿಷು ತ್ರಯಃ ಪ್ರಸಿದ್ಧಾಃ ಸ್ಯುಸ್ತಾರತಮ್ಯೇನ ಚಾರುಣ .  
 ಕಾಮ್ಯಕರ್ಮಪ್ರಧಾನೋಽಸ್ತಿ ಸ್ವಯಂಭೂಶ್ಚತುರಾನನಃ .. 42 ..  
 ನೈಮಿತ್ತಿಕಪ್ರಧಾನಸ್ತು ವಿಷ್ಣುಃ ಕಮಲಲೋಚನಃ .  
 ನಿತ್ಯಕರ್ಮಪ್ರಧಾನಃ ಸ ಶಿವಃ ಸಾಕ್ಷಾತ್ಪ್ರಲೋಚನಃ .. 43 ..  
 ಮೂರ್ತ್ಯುಪಾಸ್ತೌ ವಿಧಿಮುಖ್ಯಸ್ತ್ವಂಶೋಪಾಸ್ತೌ ಹರಿರ್ಮತಃ .  
 ನಿರಂಶೋಪಾಸನೇ ಮುಖ್ಯೋ ನೀಲಕಂಠೋ ಹರೋ ಮತಃ .. 44 ..  
 ಜ್ಞಾನೇ ಶ್ರವಣಜೇ ಬ್ರಹ್ಮಾ ವಿಜ್ಞಾನೇ ಮನನೋದಿತೇ .  
 ವಿಷ್ಣುಃ ಸ ಸಮ್ಯಗ್ಜ್ಞಾನೇ ತು ನಿದಿಧ್ಯಾಸನಜೇ ಶಿವಃ .. 45 ..  
 ಅತ್ಯೈವಂ ಸತಿ ಕಸ್ಯಾಭೂದಾಧಿಕ್ಯಮರುಣಾಧುನಾ .  
 ತ್ವಮೇವ ಸಮ್ಯಗಾಲೋಚ್ಯ ವಿನಿಶ್ಚಿನು ಮಹಾಮತೇ .. 46 ..  
 ಪುರಾ ಕಶ್ಚಿನ್ಮಹಾಧೀರಃ ಶಿವಭಕ್ತಾಗ್ರಣೀರ್ದ್ವಿಜಃ .  
 ಶಿವಾಖ್ಯಾಜಪಸಂಸಕ್ತಶ್ಚಚಾರ ಭುವಿ ನಿಸ್ಪ್ರಹಃ .. 47 ..  
 ಸ್ವಾಶ್ರಮಾಚಾರನಿರತೋ ಭಸ್ಮರುದ್ರಾಕ್ಷಭೂಷಣಃ .  
 ಸರ್ವಶಾಸ್ತ್ರಾರ್ಥತತ್ತ್ವಜ್ಞಃ ಕಾಮಕ್ರೋಧಾದಿವರ್ಜಿತಃ .. 48 ..  
 ಶಮಾದಿಷಟ್ಕಸಂಪನ್ನಃ ಶಿವಭಕ್ತಜನಾದರಃ .  
 ಶಿವಸ್ಯ ವೈಭವಂ ಸ್ಮತ್ಪ್ರಶ್ನಾ ಶ್ರುತಿಶ್ಚೈವಪುರಾಣಗಂ .. 49 ..  
 ಸರ್ವೇಶ್ವರಸ್ಯ ಸಾಂಬಸ್ಯ ತ್ರಿನೇತ್ರಸ್ಯ ದಯಾನಿಧೇಃ .  
 ಸದಾಶಿವಸ್ಯ ಮಾಹಾತ್ಮ್ಯಂ ಸ್ವತಃ ಏವೇದಮಬ್ರವೀತ್ .. 50 ..  
 ಪಶ್ವಾದಿಭ್ಯೋ ವರಿಷ್ಠಾಃ ಕ್ಷಿತಿಗತಮನುಜಾಸ್ತೇಭ್ಯಃ ಏವೇಂದ್ರಮುಖ್ಯಃ  
 ದೇವಾಸ್ತೇಭ್ಯೋ ವಿಧಾತಾ ಹರಿರಪಿ ಚ ತತಃ ಶಂಕರೋ ಯಸ್ತಿನೇತ್ರಃ .  
 ನಾನೋಽಸ್ಮಾಚ್ಛಂಕರಾತ್ಪ್ರಶ್ನಾ ಶ್ರುತಿಷು ನಿಗದಿತೋ ವಾ ವರಿಷ್ಠಃ ಸಮೋ ವಾ  
 ಸರ್ವಾನ್ವಿಷ್ಟಾನ್ವಿದಿಕಾಂಸ್ತಂ ನ ಹಿ ವಯಮಧುನಾ ನೂನಮೇವಾಶ್ರಯಾಮಃ .. 51 ..  
 ಮೂಲಾಧಾರೇ ಗಣೇಶಸ್ತದುಪರಿ ತು ವಿಧಿರ್ವಿಷ್ಣುರಸ್ಮಾತ್ಪ್ರತೋಽಯಂ  
 ರುದ್ರಸ್ಥಾನೇ ಚತುರ್ಥೇ ಶ್ರುತಿರಪಿ ಚ ತಥಾ ಪ್ರಾಕ ಶಾಂತಂ ಚತುರ್ಥಂ .  
 ಅಸ್ಮಾದನ್ಯಃ ಶಿವೋಽಸ್ತಿ ತ್ರಿಪುರಹರ ಇತೋ ವಾ ಸದಾದ್ಯಃ ಶಿವೋಽಸ್ತಿ  
 ಸ್ವಸ್ಥೋಽಯಂ ದ್ವಾದಶಾಂತಪ್ರಬಲನಟನಕೃಚ್ಛಾಪಿ ಸಾಕ್ಷಾತ್ಸಭೇಶಃ .. 52 ..  
 ರೌದ್ರೀ ಶಕ್ತಿಸ್ತಥಾ ಸ್ಯಾದಯಮಪಿ ಚ ಹರಿಃ ಶಾಕ್ತ ಏವಂ ವಿರಿಂಚೋ  
 ಮಂತವ್ಯೋ ವೈಷ್ಣವೋಽಮೀ ಸನಕಮುಖಮಹಾಬ್ರಾಹ್ಮಣಾ ಬ್ರಾಹ್ಮಣಾಶ್ಚ .  
 ತಸ್ಮಾದೇವಂ ವಿಭಕ್ತೇ ನ ಹಿ ಭವತಿ ಹರೇರಂಶಿತಾಂಶಾಂಶಿಭಾವೇ  
 ಸಾಕ್ಷಾದಪ್ಯತ್ರ ನಿತ್ಯಂ ಪರಮಶಿವಮಹಂ ಚಾಂಶಿನಂ ತಂ ನಮಾಮಿ .. 53 ..  
 ಶಂಭೋರನ್ಯನ್ನ ಪಶ್ಯಾಮ್ಯಹಮಿಹ ಪರಮೇ ವ್ಯೋಮ್ನಿ ಸೋಮಾಚ್ಛೃತೌ ವಾ



ಯಸ್ಯೈವೈತೇನ ಭಾಸಾ ಜಗದಖಿಲಮಿದಂ ಭಾಸತೇ ಚೈತ್ಯರೂಪಂ .  
ಯಚ್ಛೇಷಾಂಘ್ರೀ ದಿದೃಕ್ಷು ದ್ರುಹಿಣಮುರರಿಪು ಸರ್ವಶಕ್ತ್ಯಾಪ್ಯ ದೃಷ್ಟ್ವಾ  
ಖೇದಂತೌ ಜಗ್ಮತುಸ್ತಂ ಪರಮಶಿವಮಮುಂ ತ್ವಾಂ ವಿನಾ ಕಂ ನು ವಂದೇ .. 54 ..  
ಯಂ ವಿಷ್ಣುರ್ನಾವಪಶ್ಯತ್ಯಖಿಲಜನಭಯದ್ವಂಸಕಂ ಕಾಶಿಕಾಯಾಂ  
ಲಿಂಗಂ ಚೋಪಾಸ್ತ ಇತ್ಯಪ್ಯಧಿಕಭಸಿತರುದ್ರಾಕ್ಷಸಂಭೂಷಿತಃ ಸನ್ .  
ಜಾಬಾಲೇಯೇ ಬೃಹತ್ಯಪ್ಯಥ ಹರಿಜನಿತಾ ಶ್ರುಯತೇ ಸೋಮ ಏಕಃ  
ಪಾಯಾಚ್ಛುತ್ಯಂತನಿದ್ಧೋ ಜನಿಮೃತಿಭಯಭೃತ್ಸಂತೇಸ್ತಾರಕೋ ಮಾಂ .. 55 ..  
ಮಧ್ಯೇ ಕೋ ವಾಸಧಿಕಃ ಸ್ಯಾದ್ಬುಹಿಣ ಹರಿಹರಾಣಾಮಿತಿ ಪ್ರಶ್ನಪೂರ್ವಂ  
ಬ್ರಹ್ಮಾದೌ ಪೈಪ್ಪಲಾದಂ ಖಲು ವದತಿ ಮಹಾನ್ರುದ್ರ ಏವಾಧಿಕಃ ಸ್ಯಾತ್ .  
ಇತ್ಯುಕ್ತ್ವಾ ಶಾರಭಾಖ್ಯೇ ಶ್ರುತಿಶಿರಸಿ ನಮಶ್ಚಾಸ್ತು ರುದ್ರಾಯ ತಸ್ಮೈ  
ಸ್ತುತ್ವೈವಂ ಧೈಯಮಾಹ ತ್ರಿಪುರಹರಮುಮಾಕಾಂತಮೇಕಂ ಭಜೇಹಂ .. 56 ..  
ಧ್ಯಾತಾ ರುದ್ರೋ ರಮೇಶೋ ಹರಿರಪಿ ತು ತಥಾ ಧ್ಯಾನಮೇಕಃ ಶಿವಸ್ತು  
ಧೈಯೋಽಥರ್ವಶ್ರುತೇಃ ಸಾ ನಿಖಿಲರಸವತೀ ಯಾ ಸಮಾಪ್ತಾ ಶಿಖಾಭೂತ್ .  
ಧೈಯಶ್ಚಿನ್ಮಾತ್ರ ಏಕಃ ಪರಮಶಿವ ಇತೋ ವಾ ಚಿದಂದಶತ್ವ-  
ಮಸ್ಯ ಧ್ಯಾತುಃ ಸ್ಯಾನ್ನ ತ್ವಮುಷ್ಯ ಪ್ರಕೃತಿಭವಮನೋವೃತ್ತಿರೂಪಸ್ಯ ವಿಷ್ಣೋಃ .. 57 ..  
ಏಕೋ ರುದ್ರೋ ಮಹೇಶಃ ಶಿವ ಇತಿ ಚ ಮಹಾದೇವ ಏವೈಷ ಸರ್ವ  
ವ್ಯಾಪೀ ಯಃ ಶ್ರುಯತೇಽಸ್ಮಿಂಚ್ಛುತಿಶಿರಸಿ ತಥಾಥರ್ವಶೀರ್ಷಾಭಿಧೇ ಚ .  
ದೇವಾಃ ಸರ್ವೇ ಯದಂತಸ್ಥಿತಿಜುಷ ಇಹ ತೇ ವಿಷ್ಣುಪೂರ್ವಾಸ್ತತೋನ್ಯಃ  
ಕೋ ವಾಸ್ಯಾಧ್ಯಾಪಕೋಽಸ್ಮಾನ್ನಿರತಿಶಯಚಿದಾಕಾಶರೂಪಾನ್ಮಹೇಶಾತ್ .. 58 ..  
ನಾಭೌ ಬ್ರಹ್ಮಾಣಮುಕ್ತ್ವಾ ಹರಿಮಪಿ ಹೃದಯೇ ರುದ್ರಮೇನಂ ಭುವೋಸ್ತ-  
ನ್ಮಧ್ಯೇ ಶ್ರುತ್ಯಂತ ಏವಂ ಪ್ರಣವವಿವರಣೇ ನಾರಸಿಂಹಾಭಿಧೇ ಚ .  
ವಿಜ್ಞೇಯಃ ಸೋಽಯಮಾತ್ಮಾ ಶಿವ ಇತಿ ಚ ಚತುರ್ಥೋಽದ್ವಿತೀಯಃ  
ಪ್ರಶಾಂತಶ್ಚೈತ್ಯಾಹಾಂತೇ ಪ್ರಜೇಶಸ್ತಿದಶಪರಿಪದಸ್ತತ್ನ ಈಶಃ ಪ್ರಪೂಜ್ಯಃ .. 59 ..  
ಕೈವಲ್ಯಂ ಪ್ರಾಪ್ನುಯಾತ್ಯಃ ಪುರುಷ ಇಹ ಶಿವಂ ಕೇವಲಂ ತ್ವಾಂ ವಿಹಾಯ  
ಸ್ವಾಮಿನೀಶಂ ತಥಾನ್ಯಂ ಜಗತಿ ಸದಸತೋರತ್ರ ವಿಷ್ಣೋರ್ವಿಧೇರ್ವಾ .  
ಚಿನ್ಮಾತ್ರಃ ಪ್ರತ್ಯಗಾತ್ಮಾ ತ್ವಮಸಿ ಖಲು ಸದಾ ಪೂರ್ವ ಏಕಃ ಶಿವೋಽತ-  
ಸ್ತ್ವಾಮೇವೈಕಂ ಭಜೇಹಂ ಸತತಮಪಿ ಜಗತ್ಸಾಕ್ಷಿಣಂ ನಿರ್ವಿಶೇಷಂ .. 60 ..  
ಸೂರ್ಯ ಉವಾಚ -  
ಏವಂ ಶಿವಸ್ಯ ಮಾಹಾತ್ಮ್ಯೇ ಸರ್ವಶ್ರುತ್ಯಂತನಿಶ್ಚಿತೇ .  
ಉದ್ಭವೇತ್ಸಂಶಯಃ ಕಸ್ಯ ಕೋ ಮುಚ್ಯೇತ ಸಂಶಯಾತ್ .. 61 ..  
ಅತೋರುಣ ಮಹಾಪ್ರಾಜ್ಞ ಮುಖ್ಯಾಂತರ್ಯಾಮಿಣಂ ಮಮ .

ತ್ರೀನೇತ್ರಂ ಭಜ ಕೈವಲ್ಯಸಂಸಿದ್ಧೈಃ ಪರಮೇಶ್ವರಂ .. 62 ..

.. ಇತಿ ಸೂರ್ಯಗೀತಾಯಾಂ ತೃತೀಯೋಽಧ್ಯಾಯಃ ..

.. ಅಥ ಚತುರ್ಥೋಽಧ್ಯಾಯಃ ..

ಸೂರ್ಯ ಉವಾಚ -

ಅಥಾತಃ ಸಂಪ್ರವಕ್ಷ್ಯಾಮಿ ತಸ್ಯಾಂತರ್ಯಾಮಿಣೋ ಗುರೋಃ .

ಜಗತ್ಸೃಷ್ಟ್ಯಾದಿಕರ್ಮಾಣಿ ಲೀಲಾರೂಪಾಣಿ ಸುವ್ರತ .. 1 ..

ಆದೌ ಜಗತ್ಸಸರ್ಜೇದಂ ಪಂಚೀಕರಣಕರ್ಮಣಾ .

ಯಃ ಸ ಈಶೋ ಮಹಾಮಾಯಃ ಸರ್ವಜ್ಞಃ ಸರ್ವಶಕ್ತಿಮಾನ್ .. 2 ..

ಚತುರ್ವಿಧೇಷು ಭೂತೇಷು ನಿಜಮಾಯಾವಶೀಕೃತಾನ್ .

ಜೀವಾನ್ ಪ್ರವೇಶಯಿತ್ವಾನನುಪ್ರವಿವೇಶ ಸ್ವಯಂ ವಶೀ .. 3 ..

ಲೀಲಾರೂಪಮಪೀದಂ ಚ ಕರ್ಮ ತಸ್ಯ ಮಹೇಶಿತುಃ .

ಪ್ರಾರಬ್ಧಕರ್ಮಜಂ ಜ್ಞೇಯಮಾಧಿಕಾರಿಕತಾವಶಾತ್ .. 4 ..

ಸ ಹ್ಯಾದಿಕಾರಿಕಃ ಶ್ರೇಷ್ಠಃ ಪೂರ್ವಂ ಜೀವತ್ವಮಾಗತಃ .

ಸಮುಚ್ಚಯಾದಭೂದೀಶೋ ಜ್ಞಾನೋಪಾಸನಕರ್ಮಣಾಂ .. 5..

ಪ್ರಾಕೃಲ್ಪಾದಿಕೃತೋ ದೇವಃ ಸ್ವಾರಬ್ಧಕ್ಷಪಣಾತ್ಸ್ವಯಂ .

ಅಪಹಾಯ ನಿಜಾಂ ಮಾಯಾಂ ಪ್ರಾಪ್ತವಾನ್ ಪರಮಂ ಪದಂ .. 6 ..

ಅಥ ತಾಮಾಶ್ರಿತೋ ಜೀವಃ ಕಲ್ಪಾದೌ ಪೂರ್ವವತ್ತ್ವಮಾತ್ .

ಸೃಷ್ಟ್ಯಾ ಸರ್ವಾಧಿಕಾರೀ ಸನ್ ಜಗತ್ಪಾತಿ ಚ ಹಂತಿ ಚ .. 7 ..

ಕ್ರಿಯಮಾಣತಯಾ ತೇನ ನಿಯಮೇನೈವ ಕರ್ಮಣಾಂ .

ತ್ರಯಾಣಾಂ ತಸ್ಯ ಕರ್ಮಿತ್ವಮೀಶಸ್ಯಾಪ್ಯುಪಪದ್ಯತೇ .. 8 ..

ಜೀವನ್ಮುಕ್ತಸಮಾನತ್ವಂ ಯತಸ್ತಸ್ಯಾವಗಮ್ಯತೇ .

ಅತಃ ಪ್ರಾರಬ್ಧಕರ್ಮಿತ್ವಂ ಅವಶ್ಯಂ ತಸ್ಯ ಸಿದ್ಧಿತಿ .. 9 ..

ಬ್ರಹ್ಮವಿತ್ತ್ವಂ ಹಿ ತಸ್ಯ ಸ್ಯಾನ್ನ ತು ಬ್ರಹ್ಮತ್ವಮೀಶಿತುಃ .

ಸೃಷ್ಟ್ಯಾದಿಕರ್ಮಕರ್ತೃತ್ವದರ್ಶನಾನ್ಮಾಯಯಾಽಪಿ ವಾ .. 10 ..

ಜೀವಸೃಷ್ಟ್ಯಾದಿಕರ್ತೃತ್ವಂ ಬ್ರಹ್ಮಣೋಽಪಿ ವರ್ತತೇ .

ತಥಾಪಿ ಪೂರ್ವಕರ್ಮಿತ್ವಂ ತಸ್ಯ ನ ಶ್ರುಯತೇ ಕ್ವಚಿತ್ .. 11 ..

ಕರ್ಮಣಃ ಪ್ರಾಗಭಾವತ್ವಾದ್ಭಾವತ್ವಾದ್ಬ್ರಹ್ಮಣೋ ವಿಭೋಃ .

ಪೂರ್ವಕರ್ಮವತೋ ಹಿ ಸ್ಯಾತ್ಕರ್ಮ ಪ್ರಾರಬ್ಧಸಂಜ್ಞಿತಂ .. 12 ..

ಸೃಷ್ಟ್ಯಾದಿಕರ್ಮಬದ್ಧತ್ವೇ ತಸ್ಯ ಮಾಯಾವಶತ್ವತಃ .

ವಶ್ಯಮಾಯತ್ವವಚನಂ ವ್ಯರ್ಥಮೇವೇತಿ ಚೇನ್ನ ಚ .. 13 ..

ಸ್ವಾಧಿಕಾರಾವಸನೇ ಹಿ ಕೈವಲ್ಯಂ ನೋಪರುದ್ಯತೇ .

ಅತಸ್ತಸ್ಯ ಪ್ರಸಿದ್ಧಂ ತದ್ವಶ್ಯಮಾಯತ್ವಮರ್ಥವತ್ .. 14 ..  
 ಸ್ಥಿತೌ ತು ತಸ್ಯ ಮಾಯಿತ್ವಂ ಕಾಮಿತ್ವಾದಿವದಿಷ್ಯತೇ .  
 ನ ಧನಿತ್ವಾದಿವತ್ಕರ್ಮ ಪಾರವಶ್ಯಾನ್ನಿರಂತರಂ .. 15 ..  
 ಜಾಗ್ರದ್ವಸ್ತೃಷ್ಟಿಕರ್ಮ ಸ್ಯಾತ್ಸಪ್ತವಸ್ಥಿತಿಕರ್ಮ ಚ .  
 ಜಗತ್ಪಲಯಕರ್ಮ ಸ್ಯಾತ್ ಸುಪ್ತಿವತ್ಸಸ್ಯ ಮಾಯಿನಃ .. 16 ..  
 ಅವಸ್ಥಾತ್ರಯವತ್ತ್ವೇನ ಕರ್ಮತ್ರಿತಯವತ್ತಯಾ .  
 ಶರೀರತ್ರಯವತ್ತ್ವೇನ ಜೀವಃ ಸೋಽಪೀತಿ ಕೇಚನ .. 17 ..  
 ತದಯುಕ್ತಂ ಪುರಾ ಜೀವೋಽಪ್ಯದ್ಯ ಬ್ರಹ್ಮಾತ್ಮವಿತ್ತಯಾ .  
 ಸರ್ವಜ್ಞತ್ವಾದಿಸಂಪತ್ತ್ಯಾ ಸ ಹಿ ಜೀವವಿಲಕ್ಷಣಃ .. 18 ..  
 ಜೀವನ್ಮುಕ್ತಸಮಾನತ್ವಾನ್ನ ಕರ್ಮತ್ರಯಮೀಶಿತುಃ .  
 ಪ್ರಾರಬ್ಧಮಾತ್ರಬದ್ಧತ್ವಾದಧಿಕಾರವಶಾದಿಹ .. 19 ..  
 ಅಧಿಕಾರಾವಸಾನೇ ತದ್ಬ್ರಹ್ಮತ್ವಂ ಸಂಭವಿಷ್ಯತಿ .  
 ಇತಿ ವೇದಾಂತಸಿದ್ಧೇರ್ಧೇ ವ್ಯಭಿಚಾರಃ ಕುತೋ ಭವೇತ್ .. 20 ..  
 ಬ್ರಹ್ಮೈವೈಕಮಕರ್ಮೋಕ್ತಂ ಶ್ರುತಿಭಿಃ ಸ್ಮೃತಿಭಿಶ್ಚ ತತ್ .  
 ಈಶಸ್ಯ ಕರ್ಮತೋಕ್ತಿಸ್ತು ಶ್ರುಯತೇ ಹ್ಯಪಚಾರಿಕೇ .. 21 ..  
 ಸ ಕರ್ಮತ್ವೇಽಪಿ ತಸ್ಯ ಸ್ಯಾತ್ಕರ್ಮಮೋಚಕತೇಶಿತುಃ .  
 ಸಂಚಿತಾಗಾಮಿಹೀನತ್ವಾತ್ಸರ್ವಜ್ಞತ್ವಾಚ್ಚ ಸತ್ತಮ .. 22 ..  
 ಈಶ್ವರಬ್ರಹ್ಮಣೋರ್ಭೇದಂ ಸಕರ್ಮಾಸಕರ್ಮತಾದಿಭಿಃ .  
 ಸುಪ್ರಸಿದ್ಧಮಪಹ್ನೋತುಂ ಕಃ ಸಮರ್ಥೋಽಸ್ತಿ ಮಾನತಃ .. 23 ..  
 ಈಶ್ವರಸ್ಯಾಪ್ಯಕರ್ಮತ್ವಂ ಯದಿ ಬ್ರೂಯಾನ್ನಿರಂಕುಶಂ .  
 ಸ ದ್ವೈತೀ ನ ಕದಾಪ್ಯಸ್ಮಾತ್ಸಂಸಾರಾನ್ಮುಕ್ತಿಮಾಪ್ನುಯಾತ್ .. 24 ..  
 ಯತಸ್ತತ್ಪದವಾಚ್ಯೋಽರ್ಥಃ ಸ ಹೇಯ ಇತಿ ಕಥ್ಯತೇ .  
 ಅತಸ್ತಸ್ಯ ನ ನಿತ್ಯತ್ವಂ ನಾಕರ್ಮತ್ವಂ ಚ ಯುಜ್ಯತೇ .. 25 ..  
 ಅನಧ್ಯಸ್ತಾತ್ಮಭಾವೇನ ನ ದೇಹೇನೈವ ಕಶ್ಚನ .  
 ವ್ಯಾಪ್ತೀಯೇತ ತತಶ್ಚ ಸ್ಯಾದ್ಧೇಹೀಶೋ ಧ್ಯಾನಸಂಯುತಃ .. 26 ..  
 ಸ್ವದೇಹೇಽಪೀಶ್ವರಸ್ಯಾಸ್ತಿ ನಾಧ್ಯಾಸಃ ಪಾರಮಾರ್ಥಿಕಃ .  
 ಪ್ರಾತಿಭಾಸಿಕಮಾಶ್ರಿತ್ಯ ಸ್ಪಷ್ಟತ್ವಾದಿ ನಿಗದ್ಯತೇ .. 27 ..  
 ದೇಹಾಧ್ಯಾಸಸ್ಯ ಸತ್ಯಸ್ಯ ನ ಕದಾಪ್ಯಸ್ತಿ ಸಂಗತಿಃ .  
 ಪ್ರಾಗೀಶದೇಹಾಭಾವೇನ ದೇಹಾಭಾವೇನ ಚಾಪ್ಯಯೇ .. 28 ..  
 ಜಗತ್ಪಲಯಕಾಲೇ ಸ ನಿರ್ವ್ಯಾಪಾರೋಽಪಿ ಸುಪ್ತವತ್ .  
 ಅಧ್ಯಾಸಬೀಜವತ್ತ್ವೇನ ಪುನಃ ಸೃಷ್ಟೌ ಪ್ರವರ್ತತೇ .. 29 ..

ಚತುರ್ಯುಗಸಹಸ್ರಾಂತೇ ವಿಧಾತುರ್ಹಿ ನಿಶೋಚ್ಯತೇ .  
ತದಾ ಸುಪ್ತಸ್ಯ ತಸ್ಯಾಪಿ ಜೀವಸ್ಯೇವ ಸಬೀಜತಾ .. 30 ..  
ತಥಾ ವಿಷ್ಣೋರ್ಯುಗಾಃ ಪ್ರೋಕ್ತಾಸ್ತಸ್ಮಾಚ್ಚತಗುಣಾಧಿಕಾಃ .  
ತಥಾ ಶಿವಸ್ಯ ತಸ್ಮಾಚ್ಚ ವಿಷ್ಣೋಃ ಶತಗುಣಾಧಿಕಾಃ .. 31 ..  
ಏವಂ ಕಾಲೈರವಚ್ಛಿನ್ನಾನ್ತಾರತಮ್ಯೇನ ಜೀವವತ್ .  
ಈಶ್ವರಾನ್ತಾನ್ ಕಥಂ ಬ್ರೂಯಾಂ ದೇಹಕರ್ಮಾದಿವರ್ಜಿತಾನ್ .. 32 ..  
ವ್ಯಷ್ಟಿದೇಹತ್ರಯಂ ಸ್ವೀಯಂ ಮತ್ವಾ ಜೀವತ್ರಯಂ ಯಥಾ .  
ಪಾರಮಾರ್ಥಿಕಸಂಸಾರನಿಬದ್ಧಂ ಕರ್ಮಿತಾಮಗಾತ್ .. 33 ..  
ಸಮಷ್ಟಿದೇಹತ್ರಿತಯಂ ತಥಾ ಮತ್ವೇಶ್ವರತ್ರಯಂ .  
ಪ್ರಾತಿಭಾಸಿಕಸಂಸಾರನಿಬದ್ಧಂ ಕರ್ಮಿತಾಮಗಾತ್ .. 34 ..  
ಶುದ್ಧಸತ್ತ್ವ ಪ್ರಧಾನಾಯಾಂ ಮಾಯಾಯಾಂ ಪ್ರತಿಬಿಂಬಿತಃ .  
ಈಶ ಇತ್ಯುಚ್ಯತೇ ತಸ್ಯ ನಿರುಪಾಧಿಕತಾ ಕಥಂ .. 35 ..  
ಔಪಾಧಿಕಸ್ಯ ನಿತ್ಯತ್ವಂ ಕಥಂ ವಾಚ್ಯಂ ಮನೀಷಿಭಿಃ .  
ಅನಿತ್ಯಸ್ಯ ಚ ನೈಷ್ಕರ್ಮ್ಯಂ ಕಥಂ ಭವಿತುಮರ್ಹತಿ .. 36 ..  
ಬ್ರಹ್ಮಣ್ಯಾರೋಪಿತೋ ಭ್ರಾಂತೈರೀಶಾಖ್ಯಃ ಸರ್ವಸೃಷ್ಟಿಕೃತ್ .  
ಆತ್ಮಯೋಗಿಭಿರಭ್ರಾಂತೈಃ ಸ ಭವತ್ಯವರೋಪಿತಃ .. 37 ..  
ಅವಿದ್ಯಾತಿಮಿರಾಂಧಸ್ಯ ಸ್ಥಾಣೌ ಚೋರವದೀಶ್ವರಃ .  
ಪ್ರತಿಭಾತಿ ಪರಬ್ರಹ್ಮಣ್ಯಮಲೇ ಸ್ವಾತ್ಮರೂಪಿಣಿ .. 38 ..  
ಸದ್ಯೋ ಮುಮುಕ್ಷುದೃಷ್ಟ್ಯಾ ಹಿ ನೇಶ್ವರಸ್ಯಾಸ್ತಿ ಸತ್ಯತಾ .  
ಅತೋ ವಿವರ್ತವಾದೋಽಯಂ ಸುತರಾಮುಪಯುಜ್ಯತೇ .. 39 ..  
ಪರಿಣಾಮೇಽಪ್ಯನಿತ್ಯತ್ವಸಂಸಿದ್ಧೇರೀಶ್ವರಸ್ಯ ಚ .  
ಅದ್ವೈತಬ್ರಹ್ಮನಿಷ್ಕತ್ವಂ ಶ್ರೋತುರ್ಜೀವಸ್ಯ ಸಂಭವೇತ್ .. 40 ..  
ಅಧಿಕಾರಿವಿಭೇದೇನ ವಾದಾಸ್ತೇ ಮತಾತ್ರಯಃ .  
ತತ್ರೋತ್ತಮಾಧಿಕಾರೀ ಸ್ಯಾಚ್ಛಣ್ಣನ್ನೀಶೇ ವಿವರ್ತತಾಂ .. 41 ..  
ಜೀವೇ ತು ಪರಿಣಾಮಿತ್ವಂ ಶೃಣ್ವನ್ನೇವೋತ್ತಮೋತ್ತಮಃ .  
ಕೀಟವದ್ಭೃಂಗರೂಪೇಣ ಪರಿಣಾಮೇ ವಿಮೋಕ್ಷತಃ .. 42 ..  
ಜೀವಸ್ಯೇಶ್ವರತಾಸವಾಪೌ ಕ್ರಮಮುಕ್ತಿರ್ಹಿ ಸಿದ್ಧತಿ .  
ಅತೋಽಸ್ಯ ಸದ್ಯೋ ಮುಕ್ತರ್ಥಂ ಬ್ರಹ್ಮತಾವಾಪ್ತಿರೀರ್ಯತೇ .. 43 ..  
ತುರೀಯಃ ಪಂಚಮೋ ವಾಽಸ್ತಾಮೀಶ್ವರಃ ಷಷ್ಠ ಏವ ವಾ .  
ತಸ್ಮಾದತೀತಂ ಬ್ರಹ್ಮೇತಿ ಸಿದ್ಧಾಂತೇ ಕೋಽನುಸಂಶಯಃ .. 44 ..  
ಈಶ್ವರೇ ತಿಷ್ಠತಿ ಬ್ರಹ್ಮ ಬ್ರಹ್ಮಣೀಶಶ್ಚ ತಿಷ್ಠತಿ .

ಅತ ಏಕತ್ವಮೇವ ಸ್ಯಾದ್ವೈರೀತಿ ನ ತರ್ಕ್ಯತಾಂ .. 45 ..  
 ಬ್ರಹ್ಮಣ್ಯೇವೇಶ್ವರಃ ಪ್ರೋಕ್ತೋ ನ ತು ಬ್ರಹ್ಮೇಶ್ವರೇ ಕ್ವಚಿತ್ .  
 ವಿಭೋರವಿಭುಸಂಸ್ಥತ್ವಾನಂಭವಾತ್ಪರಮಾತ್ಮನಃ .. 46 ..  
 ಬ್ರಹ್ಮಕ್ಷತ್ರಮುಭೇ ಯಸ್ಯ ಶ್ರುತ್ಯಾ ಭವತ ಓದನಃ .  
 ಯಸ್ಯೋಪಸೇಚನಂ ಮೃತ್ಯುಃ ಸ ಯತ್ರ ಬ್ರಹ್ಮಣೀರ್ಯತೇ .. 47 ..  
 ತದೇತಾದೃಶಮಿತ್ಯತ್ರ ಕೋ ವೇದೇದಂತಯಾವ್ಯಯಂ .  
 ಅಖಂಡಂ ನಿರ್ಗುಣಂ ಬ್ರಹ್ಮ ನಿರಾಧಾರಂ ಪರಂ ಮಹತ್ .. 48 ..  
 ಪರಬ್ರಹ್ಮಾಂಶಭೂತೋಽಪಿ ಪರಮಃ ಪುರುಷೋತ್ತಮಃ .  
 ಈಶ್ವರಾದಧಿಕಃ ಪ್ರೋಕ್ತಃ ಕಿಂ ಪುನರ್ಬ್ರಹ್ಮ ಕೇವಲಂ .. 49 ..  
 ಕಾರಣಂ ಜಗತಾಮೀಶೋ ಜೀವಾನಾಂ ಬ್ರಹ್ಮ ಕಾರಣಂ .  
 ಏವಂ ಸತೀಶಬ್ರಹ್ಮೈಕೈಕಂ ವ್ಯವಹಾರೇ ಕಥಂ ಭವೇತ್ .. 50 ..  
 ಈಶಸ್ಯ ಕರ್ಮಿತಾಯಾಂ ಹಿ ಪುಣ್ಯಂ ಪಾಪಂ ಚ ಸಂಭವೇತ್ .  
 ಸುಖಂ ದುಃಖಂ ಚ ತೇನೈವ ಜೀವತ್ಸಮಿತಿ ಚೇಚ್ಛ್ಯಣು .. 51 ..  
 ಈಶಃ ಪ್ರವರ್ತತೇ ಪುಣ್ಯಪಾಪಯೋರ್ಲೋಕಸಂಗ್ರಹಾತ್ .  
 ತಥಾಽಪಿ ಸುಖದುಃಖೇ ಸ್ತೋ ನೈವಾತ್ಮಜ್ಞಾನವತ್ತಯಾ .. 52 ..  
 ಭೂಣಹತ್ಯಾದಿವಾಪಾನಿ ಹ್ಯಕರೋದ್ವಿಷ್ಟುರೀದೃಶಃ .  
 ನ ತೈರ್ದುಃಖಮಭೂತ್ತಸ್ಯ ಸಂಪ್ರಾಪ್ತಂ ಪಾರಮಾರ್ಥಿಕಂ .. 53 ..  
 ಲೋಕಕ್ಷೇಮಾರ್ಥಕತ್ವೇನ ತತ್ಕೃತಾಘಸ್ಯ ನಿಂದ್ಯತಾ .  
 ನ ವಾಚ್ಯಾ ನ ಚ ತೇನಾಸ್ತಿ ಜೀವತ್ಸಂ ತಸ್ಯ ಸರ್ವಥಾ .. 54 ..  
 ಋಗಾದಿವೇದಕರ್ತಾಽಪಿ ಸ ಯಥೋಕ್ತಂ ಸಮಾಚರೇತ್ .  
 ಅನ್ಯಥಾ ಸಂಪ್ರಸಜ್ಯೇತ ಹ್ಯಪ್ರಾಮಾಣಿಕತೇಶಿತುಃ .. 55 ..  
 ಸಂಸಿದ್ಧೇ ಶಾಸ್ತ್ರಕರ್ತೃತ್ವೇ ನ ಕಾರಯಿತ್ಯತಾ ವಚಃ .  
 ವ್ಯರ್ಥಮೇವೇತಿ ಚೇನ್ನೈಷ ದೋಷ ಏವ ವಿಚಾರಣೇ .. 56 ..  
 ಜೀವಸ್ಯ ಕರ್ತೃತಾಯಾಂ ಹಿ ಸ್ಯಾತ್ಕಾರಯಿತ್ಯತೇಶಿತುಃ .  
 ಶಾಸ್ತ್ರಸ್ಯ ಕರ್ಮಿತಾಯಾಂ ತು ಮಹೇಶಸ್ಯಾಸ್ತಿ ಕರ್ತೃತಾ .. 57 ..  
 ನೈತೇನ ಶಾಸ್ತ್ರಯೋನಿತ್ವಂ ನಿರ್ಗುಣಸ್ಯೈವ ಹೀಯತೇ .  
 ನಿರ್ಗುಣೋದ್ಭೂತಶಾಸ್ತ್ರಸ್ಯ ಸಗುಣಾದ್ವ್ಯಕ್ತಿದರ್ಶನಾತ್ .. 58 ..  
 ಉಪಚರ್ಯತ ಈಶಸ್ಯ ಗುಣಿನಃ ಶಾಸ್ತ್ರಯೋನಿತಾ .  
 ಯದ್ವಾಸ್ತಾಮುಭಯೋರ್ವೇದವೇದಾಂತಾಭ್ಯಾಂ ಚ ಬೀಜತಾ .. 59 ..  
 ನ ಚೈತೇನಾಸ್ತಿ ಕರ್ಮಿತ್ವಸಾಮ್ಯಂ ಬ್ರಹ್ಮೇಶಯೋಸ್ತಯೋಃ .  
 ಕರ್ತುಶ್ಚ ಕೃತಕರ್ತುಶ್ಚ ಭೇದೋಽಸ್ತಿ ಸ್ಪಷ್ಟ ಏವ ಹಿ .. 60 ..

ಕರ್ತೃತ್ವಂ ಯಸ್ಯ ಸಂಸಿದ್ಧಂ ಕರ್ಮಿತ್ವಂ ತಸ್ಯ ಸಿದ್ಧ್ಯತಿ .  
 ಇತ್ಯತ್ರ ಸಂಶಯಃ ಕೋ ವಾ ತದ್ಬ್ರಹ್ಮೇಶೌ ಚ ಕರ್ಮಿಣೌ .. 61 ..  
 ಇತಿ ಚೇತ್ಕರ್ಮಿತೇಶಸ್ಯ ಕಾಮಿತ್ವಾದಿವದಿಷ್ಯತೇ .  
 ಬ್ರಹ್ಮಣೋಽಪಿ ತು ಕರ್ಮಿತ್ವಂ ಧನಿತ್ವಾದಿವದಿತ್ಯತಃ .. 62 ..  
 ಪರತಂತ್ರೋ ಮಹೇಶಃ ಸ್ಯಾತ್ಸತ್ಯತಂತ್ರಂ ಬ್ರಹ್ಮ ನಿರ್ಗುಣಂ .  
 ಆಧಾರಾಧೇಯಭಾವೇನ ಕಾರ್ಯಕಾರಣತಯಾ ದ್ವಯೋಃ .. 63 ..  
 ಕರ್ಮಿತ್ವೇ ಬ್ರಹ್ಮಣಃ ಸಿದ್ಧೇ ಕಥಂ ನೈರ್ಗುಣ್ಯಮೀರ್ಯತೇ .  
 ಇತಿ ಚೇನ್ನೈಷ ದೋಷೋಽಸ್ತಿ ಮಾಯಾಗುಣವಿವರ್ಜನಾತ್ .. 64 ..  
 ಅದೃಶ್ಯಾದಿಭಿರ್ವಿದ್ಯಾಗುಣೈರಾನಂದತಾದಿಭಿಃ .  
 ಸಗುಣವ್ಯಪದೇಶಃ ಸ್ಯಾದ್ಬ್ರಹ್ಮಣಸ್ತ್ವಿಷ್ಟ ಏವ ಸಃ .. 65 ..  
 ಜಗತ್ಸಂಸಾರಕರ್ತೃತ್ವಂ ಯಥಾ ಜೀವೇಶಯೋರ್ಮತಂ .  
 ತಥಾ ಜೀವೇಶಕರ್ತೃತ್ವಂ ಪರಸ್ಯ ಬ್ರಹ್ಮಣೋ ಮತಂ .. 66 ..  
 ಬ್ರಹ್ಮಣೋಽನ್ಯೋ ನ ಕರ್ತಾಽಸ್ತಿ ಪ್ರಾಕೃತಮಾದಿವಿವರ್ಜನಾತ್ .  
 ಅನಾದ್ಯನಂತಂ ಬ್ರಹ್ಮೈಕಮಕರ್ಮಾಕರ್ತೃ ಹೀರ್ಯತೇ .. 67 ..  
 ಕಾಲತ್ರಯೇಽಪ್ಯಕರ್ತೃತ್ವಂ ಬ್ರಹ್ಮಣಃ ಸಮ್ಮತಂ ಯದಿ .  
 ಜೀವೇಶರಚನಾ ನ ಸ್ಯಾತ್ ಜಗತ್ಸಂಸಾರಯೋರಪಿ .. 68 ..  
 ಪ್ರತ್ಯಕ್ಷಸಿದ್ಧಾ ರಚನಾ ಕರ್ತಾರಂ ಸಮಪೇಕ್ಷತೇ .  
 ಅತೋಽದ್ಯ ಕರ್ಮಕರ್ತೃತ್ವಾದ್ಬ್ರಹ್ಮಣಃ ಕರ್ಮಿತೋಚಿತಾ .. 69 ..  
 ಕರ್ಮಿತ್ವೇ ಬ್ರಹ್ಮಣೋಽಪ್ಯೇವಂ ಕಿಂ ವಾಚ್ಯಂ ಬ್ರಹ್ಮವೇದಿನಃ .  
 ಬ್ರಹ್ಮೀಭೂತೋ ನ ಕರ್ಮೀ ಸ್ಯಾದಿತ್ಯೇತಚ್ಚ ನ ಸಿದ್ಧ್ಯತಿ .. 70 ..  
 ಯಾದೃಶಂ ಬ್ರಹ್ಮ ನಿರ್ಣೀತಂ ತದ್ಬ್ರಹ್ಮತೋಽಪಿ ಚ ತಾದೃಶಃ .  
 ಇತಿ ನಿರ್ಣಯ ಏವ ಸ್ಯಾದ್ಯುಕ್ತೇರಪಿ ಸಮಂಜಸಃ .. 71 ..  
 ಕಾಲತ್ರಯೇಽಪ್ಯಕರ್ಮಿತ್ವಮಕರ್ತೃತ್ವಮಕಾಲತಾ .  
 ಕಸ್ಯ ಚಿದ್ಬ್ರಹ್ಮಣೋಽನ್ಯಸ್ಯ ನೀರೂಪಸ್ಯಾಸ್ತಿ ವಸ್ತುನಃ .. 72 ..  
 ತತ್ರ ಕಾಲತ್ರಯಾತೀತಂ ನೇಹ ಜ್ಞೇಯಂ ವಿವಕ್ಷಿತಂ .  
 ಪ್ರಮೇಯತ್ವಪ್ರಮಾಣತ್ವಪ್ರಮಾತೃತ್ವಾದಿವರ್ಜನಾತ್ .. 73 ..  
 ಯೇ ತು ಬ್ರಹ್ಮೇಶಜೀವಾಃ ಸಂಪ್ರೋಕ್ತಾಃ ಕರ್ತೃತ್ವಸಂಯುತಾಃ .  
 ವಿದ್ಯಯಾ ಮಾಯಯಾ ತೇ ಹಿ ಕರ್ಮಿಣೋಽವಿದ್ಯಯಾಪಿ ಚ .. 74 ..  
 ಕರ್ಮಿಷು ತ್ರಿಷು ಚೋಕ್ತೇಷು ಬ್ರಹ್ಮಣಃ ಶ್ರೇಷ್ಠ್ಯದರ್ಶನಾತ್ .  
 ಅಕರ್ಮತ್ವಂ ಶ್ರುತಿಸ್ಮತ್ಯೋಃ ಪ್ರೋಚ್ಯತೇ ಯುಕ್ತಮೇವ ತತ್ .. 75 ..  
 ಏತೇನ ಕರ್ಮಿಣಃ ಶ್ರೇಷ್ಠ್ಯಂ ಸಂಸಿದ್ಧಮಿತಿ ಯೇ ವಿದುಃ .

ಔದಾಸೀನ್ಯಂ ನ ತೇಷಾಂ ಸ್ಯಾಚ್ಛುತಿಃ ಸ್ಮತ್ಪುತ್ರಕರ್ಮಸು .. 76 ..  
 ಜ್ಞಾನಾದುಪಾಸ್ತಿರುತ್ಯಷ್ಟಾ ಕರ್ಮೋತ್ಕೃಷ್ಟಮುಪಾಸನಾತ್ .  
 ಇತಿ ಯೋ ವೇದ ವೇದಾಂತೈಃ ಸ ಏವ ಪುರುಷೋತ್ತಮಃ .. 77 ..  
 ಇತಿ ಸೂರ್ಯಗೀತಾಯಾಂ ಚತುರ್ಥೋಧ್ಯಾಯಃ .. 4 ..  
 ಅಥ ಪಂಚಮೋಧ್ಯಾಯಃ ..  
 ಸೂರ್ಯ ಉವಾಚ -  
 ಅಥಾತಃ ಸಂಪ್ರವಕ್ಷ್ಯಾಮಿ ಕರ್ಮಿಶ್ರೇಷ್ಠಸ್ಯ ಲಕ್ಷಣಂ .  
 ಯಚ್ಛುತ್ವಾ ನೈವ ಭೂಯೋಽನ್ಯಚ್ಛೋತವ್ಯಂ ತೇಸವಶಿಷ್ಯತೇ .. 1 ..  
 ಯಸ್ಯ ದೇಹಃ ಸ್ವಕೀಯೋಽಪಿ ಸರ್ವಥಾ ನ ಪ್ರತೀಯತೇ .  
 ನೇಂದ್ರಿಯಾಣಿ ಚ ಸರ್ವಾಣಿ ಸ ಕರ್ಮಿಶ್ರೇಷ್ಠ ಉಚ್ಯತೇ .. 2 ..  
 ಯಸ್ಯ ಪ್ರಾಣಾಃ ಪ್ರಶಾಂತಾಃ ಸ್ಕುರ್ಮನ ಆದೀನಿ ಚ ಸ್ವಯಂ .  
 ಅವ್ಯಕ್ತಾಂತಾನಿ ಸರ್ವಾಣಿ ಸ ಕರ್ಮಿಶ್ರೇಷ್ಠ ಉಚ್ಯತೇ .. 3 ..  
 ಬಾಲೋನೃತ್ವಪಿಶಾಚಾದಿ ಚೇಷ್ಟಿತಾನ್ಯಪಿ ಯತ್ರ ನೋ .  
 ನಿಷ್ಕಾಂಜಗರವದ್ಯಸ್ಯ ಸ ಕರ್ಮಿಶ್ರೇಷ್ಠ ಉಚ್ಯತೇ .. 4 ..  
 ನಾಹಂಭಾವಶ್ಚ ಯಸ್ಯಾಸ್ತಿ ನೇದಂಭಾವಶ್ಚ ಕುತ್ರಚಿತ್ .  
 ಸರ್ವದ್ವಂದ್ವವಿಹೀನಾತ್ಮಾ ಸ ಕರ್ಮಿಶ್ರೇಷ್ಠ ಉಚ್ಯತೇ .. 5 ..  
 ಪ್ರಾಗ್ಬದ್ಧೋಽಹಂ ವಿಮುಕ್ತೋಽದ್ಯೇತೈವಂ ಯಸ್ಯ ಸ್ಮೃತಿನಃ ಚ .  
 ನಿತ್ಯಮುಕ್ತಸ್ವರೂಪಃ ಸನ್ ಸ ಕರ್ಮಿಶ್ರೇಷ್ಠ ಉಚ್ಯತೇ .. 6 ..  
 ವಿದೇಹಮುಕ್ತೋ ಯಃ ಪ್ರೋಕ್ತೋ ವರಿಷ್ಠೋ ಬ್ರಹ್ಮವೇದಿನಾಂ .  
 ಅರೂಪನಷ್ಟಚಿತ್ತಾಸುಃ ಸ ಕರ್ಮಿಶ್ರೇಷ್ಠ ಉಚ್ಯತೇ .. 7 ..  
 ಕರ್ಮಾಣಿ ಯಸ್ಯ ಸರ್ವಾಣಿ ವಾಸನಾತ್ರಯಜಾನಿ ಚ .  
 ಅಭವನ್ಯಪಶಾಂತಾನಿ ಸ ಕರ್ಮಿಶ್ರೇಷ್ಠ ಉಚ್ಯತೇ .. 8 ..  
 ಕರ್ಮಾಣಿ ಕರ್ಮಭಿಃ ಶುದ್ಧೈರಶುದ್ಧಾನ್ಯುಪಮೃದ್ಯ ಯಃ .  
 ಸ ಕರ್ಮಬ್ರಹ್ಮಮಾತ್ರೋಽಭೂತ್ ಸ ಕರ್ಮಿಶ್ರೇಷ್ಠ ಉಚ್ಯತೇ .. 9 ..  
 ಜ್ಞಾನಿನಾಮಪಿ ಯಃ ಶ್ರೇಷ್ಠಃ ಸಪ್ರಮೀಂ ಭೂಮಿಕಾಂ ಗತಃ .  
 ಉಪಾಸಕಾನಾಂ ಯಶ್ಚೈಕಃ ಸ ಕರ್ಮಿಶ್ರೇಷ್ಠ ಉಚ್ಯತೇ .. 10 ..  
 ಯಃ ಸರ್ವೈಃ ಪೀಡಿತೋಽಪಿ ಸ್ಯಾನ್ನಿರ್ವಿಕಾರೋಽಪಿ ಪೂಜಿತಃ .  
 ಸುಖದುಃಖೇ ನ ಯಸ್ಯ ಸ್ತಃ ಸ ಕರ್ಮಿಶ್ರೇಷ್ಠ ಉಚ್ಯತೇ .. 11 ..  
 ಯಃ ಸರ್ವೈರ್ಮನುಜೈಃ ಪೂಜ್ಯೋ ಯಃ ಸರ್ವೈಶ್ಚ ಸುರಾಸುರೈಃ .  
 ಬ್ರಹ್ಮವಿಷ್ಣುಶಿವೈರ್ಯಶ್ಚ ಸ ಕರ್ಮಿಶ್ರೇಷ್ಠ ಉಚ್ಯತೇ .. 12 ..  
 ತ್ಯಕ್ತ್ವಾ ಕರ್ಮಾಣಿ ಸರ್ವಾಣಿ ಸ್ವಾತ್ಮಮಾತ್ರೇಣ ತಿಷ್ಠತಃ .

ಕಥಂ ಕರ್ಮಿತ್ವಮಿತ್ಯೇವಂ ಮಾ ಶಂಕಿಷ್ಠಾ ಮಹಾಮತೇ .. 13 ..  
 ಕರ್ಮಣಾಂ ಫಲಮೇಷಾ ಹಿ ಸ್ವಾತ್ಮಮಾತ್ರೇಣ ಸಂಸ್ಥಿತಿಃ .  
 ಅತಃ ಸಫಲಕರ್ಮೈಷ ಕರ್ಮಿಶ್ರೇಷ್ಠೋ ಭವೇದ್ಭವಂ .. 14 ..  
 ಜ್ಞಾನೇನ ಜ್ಞಾಯತೇ ಯದ್ವಾ ಉಪಾಸ್ಯಾ ಚೋಪಲಭ್ಯತೇ .  
 ತಸ್ಮಿಂ ರಂ ಪ್ರಾಪ್ಯತೇಽನೇನ ಕರ್ಮಣಾ ಆತೋಽಸ್ಯ ಕರ್ಮಿತಾ .. 15 ..  
 ದೇಹೇಽಸ್ಮಿನ್ ವರ್ತಮಾನೇಽಪಿ ದೇಹಸ್ಮೃತಿವಿವರ್ಜನಾತ್ .  
 ವಿದೇಹಮುಕ್ತ ಇತ್ಯುಕ್ತಃ ಕಥಂ ಕರ್ಮೀತಿ ಚೇಚ್ಛುಣು .. 16 ..  
 ದೇಹವಿಸ್ಮೃತಿಮತ್ತೇಽಪಿ ಕರ್ಮದೇಹೇ ಸ್ಥಿತತ್ವತಃ .  
 ಅನ್ಯದೃಷ್ಟ್ಯಾಽಸ್ಯ ದೇಹಿತ್ವಾತ್ಕರ್ಮಿತ್ವಮುಪಪದ್ಯತೇ .. 17 ..  
 ದೇಹಸ್ಥತ್ವಾದಪೂರ್ಣಃ ಸ್ಯಾದಿತಿ ಶಕ್ಯಂ ನ ಕಿಂಚನ .  
 ತಟಾಕಮಪ್ರಕುಂಭಸ್ಥಂ ಜಲಂ ಪೂರ್ಣಂ ಹಿ ದೃಶ್ಯತೇ .. 18 ..  
 ಪ್ರಾರಬ್ಧಕರ್ಮಮುಕ್ತೋಽಪಿ ಭೋಗಾನ್ಮುಕ್ತೋಽಪಿ ಚಾಖಿಲಾತ್ .  
 ಕರ್ಮಾಕಾರ್ಯೇ ಸ್ಥಿತಃ ಕರ್ಮೀ ದೇಹೇ ಸ್ಯಾದ್ಭೋಗಸಾಧನೇ .. 19 ..  
 ಸಾಧನೇ ಸತಿ ದೇಹೇಽಪಿ ಸಾಧ್ಯೋ ಭೋಗೋ ನ ಸಿದ್ಧತಿ .  
 ದೇಹವಿಸ್ಮೃತಿಮತ್ತೇಽನ ದೇಹಹೀನಸಮತ್ವತಃ .. 20 ..  
 ಆಹಿತಾಗ್ನಿತ್ವಸಂಸಿದ್ಧ್ಯೈ ಜ್ಯೋತಿಷ್ವೋಮೇ ಕೃತೇಽಪಿ ಚ .  
 ಯಥಾ ನ ಸ್ವರ್ಗಮಾಪ್ನೋತಿ ನಿಷ್ಕಾಮಃ ಪುರುಷರ್ಷಭಃ .. 21 ..  
 ಜಾಗ್ರಸ್ವಪ್ನಸುಷುಪ್ತಾತ್ಮಸಂಧಿತ್ರಯಕೃತಾಮೃತಃ .  
 ಸರ್ವಸಂಧ್ಯಾದಿರಹಿತಃ ಸಂಧಿಭಿರ್ವಂದ್ಯತೇ ಸದಾ .. 22 ..  
 ಯಃ ಸರ್ವಕರ್ಮಭಿರ್ವಂದ್ಯೋ ನಿತ್ಯಂ ಸರ್ವೈರಕರ್ಮಿಭಿಃ .  
 ಸ ಕರ್ಮಿಪ್ರವರೋಽಕರ್ಮಿಪ್ರವರಶ್ಚೇತಿ ಕಥ್ಯತೇ .. 23 ..  
 ಸರ್ವಸಾಮ್ಯಮುಪೇತ್ಯಸ್ಯ ಸ್ವಾತ್ಮಾರಾಮಸ್ಯ ಯೋಗಿನಃ .  
 ಸಹಸ್ರಶಃ ಕೃತೈಃ ಕಿಂ ವಾ ವಂದನೈರಕೃತೇಶ್ಚ ವಾ .. 24 ..  
 ದೇಹಾದಿಷು ವಿಕಾರೇಷು ಸ್ವೀಯತ್ವಂ ಸ್ವತ್ವಪೂರ್ವಕಂ .  
 ವಿಹಾಯ ನಿತ್ಯನಿಷ್ಕಾಭಿಃ ಸ್ವಮಾತ್ರಃ ಸ ವಿರಾಜತೇ .. 25 ..  
 ಇಂದ್ರಿಯಾರ್ಥೈರ್ವಿಮೂಢಾನಾಂ ದುಷ್ಕರ್ಮತ್ವಂ ನಿಗದ್ಯತೇ .  
 ತೈರಪೇತಃ ಸುಕರ್ಮೈಷ ವಿದೇಹ ಇತಿ ಕಥ್ಯತೇ .. 26 ..  
 ಯಃ ಸರ್ವದ್ವಂದ್ವನಿರ್ಮುಕ್ತಃ ಸರ್ವತ್ರಿಪುಟಿವರ್ಜಿತಃ .  
 ಸರ್ವಾವಸ್ಥಾವಿಹೀನಃ ಸ ವಿದೇಹ ಇತಿ ಕಥ್ಯತೇ .. 27 ..  
 ಲೌಕಿಕಂ ವೈದಿಕಂ ಕರ್ಮ ಸರ್ವಂ ಯಸ್ಮಿನ್ನಯಂ ಗತಂ .  
 ಯಸ್ಮಾನ್ನೈವಾಣುಮಾತ್ರಂ ಚ ವಿದೇಹ ಇತಿ ಕಥ್ಯತೇ .. 28 ..



ಯಸ್ಯೇಂದ್ರಿಯಾಣಿ ಸರ್ವಾಣಿ ನ ಚಲಂತಿ ಕದಾಚನ .  
 ಭಿತ್ತಿಸ್ಥಚಿತ್ರಾಂಗಾನೀವ ವಿದೇಹ ಇತಿ ಕಥ್ಯತೇ .. 29 ..  
 ಆತ್ಮಾನಂ ಸತ್ಯಮದ್ವೈತಂ ಕೇವಲಂ ನಿರ್ಗುಣಾಮೃತಂ .  
 ಸಂಪಶ್ಯತಃ ಸದಾ ಸ್ವಾನೃವಿಕಾರಸ್ಪುರಣಂ ಕುತಃ .. 30 ..  
 ಆತ್ಮೇತರದಸತ್ಯಂ ಚ ದ್ವೈತಂ ನಾನಾಗುಣಾನ್ವಿತಂ .  
 ಅಪಶ್ಯತಃ ಸದಾನಂದಸ್ವರೂಪಾಸ್ಪುರಣಂ ಕುತಃ .. 31 ..  
 ಆದಿಮಧ್ಯಾಂತರಹಿತಚಿದಾನಂದಸ್ವರೂಪಿಣಃ .  
 ಸ್ಥಿತಪ್ರಜ್ಞಸ್ಯ ಕೋ ಬಾಧಃ ಶರೀರೇಣ ಸ್ವಯೋಗಿನಃ .. 32 ..  
 ಕರ್ಮಾಣಿ ಕರ್ಮಣಾ ತ್ಯಕ್ತ್ವಾ ಬ್ರಹ್ಮಣಾ ಬ್ರಹ್ಮಣಿ ಸ್ಥಿತಃ .  
 ಕರ್ಮಣಾ ಶರ್ಮ ಸತತಂ ಸಂಪ್ರಾಪ್ತಃ ಸ ವಿರಾಜತೇ .. 33 ..  
 ಬುದ್ಧೇಸ್ತೈಕ್ಷ್ಣ್ಯಂ ಚ ಮೌಢ್ಯಂ ಚ ಯಸ್ಯ ನೈವಾಸ್ತಿ ಕಿಂಚನ .  
 ಬುದ್ಧೇಃ ಪಾರಂಗತಃ ಸೋಽಯಂ ಪ್ರಬುದ್ಧಃ ಶೋಭತೇತರಾಂ .. 34 ..  
 ಮನಸ್ತಥೈವ ಸಂಲೀನಂ ಚಿತೀವ ಲವಣಂ ಜಲೇ .  
 ಯಥಾ ನಿರಂತರಾತ್ಮೀಯನಿಷ್ಠಯಾ ಸೋಽದ್ವಯೋಽಭವತ್ .. 35 ..  
 ಸಮನಸ್ತಾ ನೃಹದ್ಬುಃಖಮಮನಸ್ಯಸ್ಯ ತತ್ಕುತಃ .  
 ಸಮನಸೋಽಹಿ ಸಂಕಲ್ಪಾನ್ ಕರುತೇ ದುಃಖಕಾರಿಣಃ .. 36 ..  
 ಪ್ರಾರಬ್ಧಕರ್ಮಜಂ ದುಃಖಂ ಜೀವನ್ಮುಕ್ತಸ್ಯ ಕಥ್ಯತೇ .  
 ಕರ್ಮತ್ರಯವಿಹೀನಸ್ಯ ವಿದೇಹಸ್ಯ ಕಥಂ ನು ತತ್ .. 37 ..  
 ಕರ್ಮ ಕರ್ತವ್ಯಮಿತಿ ವಾ ನ ಕರ್ತವ್ಯಮಿತಿಹ ವಾ .  
 ಯದಿ ಮನ್ಯೇತ ವೈದೇಹೀಂ ನ ಮುಕ್ತಿಂ ಪ್ರಾಪ್ತವಾಂಸ್ತು ಸಃ .. 38 ..  
 ಸಮಾಧಿರ್ವಾರ್ಧ ಕರ್ತವ್ಯೋ ನ ಕರ್ತವ್ಯ ಇತೀಹ ವಾ .  
 ಯದಿ ಮನ್ಯೇತ ವೈದೇಹೀಂ ನ ಮುಕ್ತಿಂ ಪ್ರಾಪ್ತವಾಂಸ್ತು ಸಃ .. 39 ..  
 ಪೂರ್ವಂ ಬದ್ಧೋಽಧುನಾ ಮುಕ್ತೋಽಸ್ಮ್ಯಹಮಿತ್ಯೇವ ಬಂಧನಾತ್ .  
 ಯದಿ ಮನ್ಯೇತ ವೈದೇಹೀಂ ನ ಮುಕ್ತಿಂ ಪ್ರಾಪ್ತವಾಂಸ್ತು ಸಃ .. 40 ..  
 ಪೂರ್ವಮಪ್ಯಭವನ್ಮುಕ್ತೋ ಮಧ್ಯೇ ಭ್ರಾಂತಿಸ್ತು ಬಂಧವತ್ .  
 ಯದಿ ಮನ್ಯೇತ ವೈದೇಹೀಂ ನ ಮುಕ್ತಿಂ ಪ್ರಾಪ್ತವಾಂಸ್ತು ಸಃ .. 41 ..  
 ವಂಧ್ಯಾಪುತ್ರಾದಿವತ್ಸರ್ವಂ ಮಯ್ಯಭೂದಸದಿತ್ಯಪಿ .  
 ಯದಿ ಮನ್ಯೇತ ವೈದೇಹೀಂ ನ ಮುಕ್ತಿಂ ಪ್ರಾಪ್ತವಾಂಸ್ತು ಸಃ .. 42 ..  
 ಆವಿದ್ಯಕಂ ತಮೋ ಧ್ವಸ್ತಂ ಸ್ವಪ್ರಕಾಶೇನ ವಾ ಇತಿ .  
 ಯದಿ ಮನ್ಯೇತ ವೈದೇಹೀಂ ನ ಮುಕ್ತಿಂ ಪ್ರಾಪ್ತವಾಂಸ್ತು ಸಃ .. 43 ..  
 ಸ್ವಪ್ನೇಽಪಿ ನಾಹಂಭಾವೋಽಸ್ತಿ ಮಮ ದೇಹೇಂದ್ರಿಯಾದಿಷು .  
 ಯದಿ ಮನ್ಯೇತ ವೈದೇಹೀಂ ನ ಮುಕ್ತಿಂ ಪ್ರಾಪ್ತವಾಂಸ್ತು ಸಃ .. 44 ..

ಅರೂಪನಷ್ಟಮನಸೋ ವಿದೇಹತ್ವಂ ಪ್ರಕೀರ್ತ್ಯತೇ .  
 ತತ್ತ್ವಧಂ ಮನ್ಯಮಾನಸ್ಯ ಯತ್ಕಿಂಚಿತ್ಸ್ಯಾದನಾತ್ಮನಃ .. 45 ..  
 ಮನೋ ನಶ್ಯತಿ ನಿಶೇಷಂ ಮನನಸ್ಯ ವಿಸರ್ಜನಾತ್ .  
 ಅಮನಸ್ಯಸ್ವಭಾವಂ ತತ್ಪದಂ ತಸ್ಯಾವಶಿಷ್ಯತೇ .. 46 ..  
 ಮನನೇನ ವಿನಿಶ್ಚಿತ್ಯ ವೈದೇಹೀಂ ಮುಕ್ತಿಮಾತ್ಮನಃ .  
 ನೈಷ್ಕರ್ಮ್ಯಸಿದ್ಧಿಂ ವದತಾಂ ಕಾ ತೃಪ್ತಿರವಿವೇಕಿನಾಂ .. 47 ..  
 ಶ್ರುತ್ವಾ ವೇದಾಂತವಾಕ್ಯಾನಿ ಮೋದಂತೇಽನುಭವಂ ವಿನಾ .  
 ಲೀಡೇನ ತಾಡಪತ್ರೇಣ ಗುಡಾಕ್ಷರಯುತೇನ ಕಿಂ .. 48 ..  
 ಸ್ವಾನುಭೂತಿಂ ವಿನಾ ಶಾಸ್ತ್ರೈಃ ಪಂಡಿತಾಃ ಸಮಲಂಕೃತಾಃ .  
 ಕಚಹೀನೇವ ವಿಧವಾ ಭೂಷಣೈರ್ಭೂಷಿತೋತ್ತಮೈಃ .. 49 ..  
 ಸ್ವಾನುಭೂತಿಂ ವಿನಾ ಕರ್ಮಾಣ್ಯಾಚರಂತ್ಯಖಿಲಾನ್ಯಪಿ .  
 ಸ್ವರ್ಣಯಃಕುಂಭಕಾರಾದಿತ್ಯುಲ್ಯಾ ಏವೋಪವೀತಿನಃ .. 50 ..  
 ಸ್ವಾನುಭೂತಿಂ ವಿನಾ ವೇದಾನ್ ಪಠಂತಿ ವಿವಿಧಾ ದ್ವಿಜಾಃ .  
 ಪ್ರಾವೃಣ್ಣಿಶಾಯಾಂ ಪರಿತೋ ಮಂಡೂಕಾ ಇವ ದುಸ್ವಪ್ನರಾಃ .. 51 ..  
 ಸ್ವಾನುಭೂತಿಂ ವಿನಾ ದೇಹಂ ಬಿಭೃತ್ಯಧ್ಯಾಸದಾರ್ಥ್ಯತಃ .  
 ಶಾಕಲ್ಯಸ್ಯ ಮೃತಂ ದೇಹಂ ಧನಬುದ್ಧ್ಯೇವ ತಸ್ಮರಾಃ .. 52 ..  
 ಸ್ವಾನುಭೂತಿಂ ವಿನಾ ಧ್ಯಾನಂ ಕುರ್ವಂತ್ಯಾಸನಸಂಯುತಾಃ .  
 ಬಕಾ ಇವಾಂಭಸಸ್ತೀರೇ ಮತ್ಸ್ಯವಂಚನತತ್ಪರಾಃ .. 53 ..  
 ಸ್ವಾನುಭೂತಿಂ ವಿನಾ ಶ್ವಾಸಾನ್ನಿರುಂಧಂತಿ ಹರಾತ್ಮದಾ .  
 ಅಯಸ್ಮಾರೋನಿಲಂ ಬಾಹ್ಯಂ ದ್ರುತಿಕಾಯಾಮಿವಾಧಿಕಂ .. 54 ..  
 ಸ್ವಾನುಭೂತಿಂ ವಿನಾ ಯೋಗದಂಡಪಟ್ಟಾದಿಧಾರಿಣಃ .  
 ಜೀರ್ಣಕಂಧಾಭರಂ ಭಗ್ನದಂಡಭಾಂಡಾದಿ ಪಿತ್ತವತ್ .. 55 ..  
 ಸ್ವಾನುಭೂತಿಂ ವಿನಾ ಯದ್ಯತ್ಕರ್ತವಂತಿ ಭುವಿ ಮಾನವಾಃ .  
 ತತ್ತತ್ಸರ್ವಂ ವೃಥೈವ ಸ್ಯಾನ್ಮರುಭೂಮೌ ಕೃಷಿಯಥಾ .. 56 ..  
 ಸ್ವಾನುಭೂತ್ಯರ್ಥಕಂ ಕರ್ಮ ನಿಶ್ಚಿಷ್ಟಮಪಿ ಸರ್ವಥಾ .  
 ಉತ್ತಮಂ ವಿಬುದ್ಧೈಃ ಶ್ಲಾಘ್ಯಂ ಶ್ವೇವ ಚೋರನಿವರ್ತಕಃ .. 57 ..  
 ಸ್ವಾನುಭೂತ್ಯುಪಯುಕ್ತೇಭ್ಯ ಇತರಾಣಿ ಬಹೂನ್ಯಪಿ .  
 ಕರ್ಮಾದೀನ್ಯಾಚರನ್ಮರ್ತ್ಯೋ ಭ್ರಾಂತವದ್ವ್ಯರ್ಥಚೇಷ್ಟಿತಃ .. 58 ..  
 ಶ್ರುತಿಸ್ಮೃತಿಪುರಾಣೇಷು ಕಾಮ್ಯಕರ್ಮಾಣ್ಯನೇಕಧಾ .  
 ಪ್ರೋಚ್ಯಂತೇ ತೇಷು ಸಂಸಕ್ತಸ್ತ್ವಾಜ್ಯಃ ಶಿಷ್ಟೈರ್ವಿಟೋ ಯಥಾ .. 59 ..  
 ಕಾಮ್ಯಕರ್ಮಸಮಾಸಕ್ತಃ ಸ್ವನಿಷ್ಠಾಂ ಸ್ವಸ್ಯ ಮನ್ಯತೇ .

ಜಾತ್ಯಂಧಃ ಸ್ವಸ್ಯ ರತ್ನಾದಿಪರೀಕ್ಷಾದಕ್ಷತಾಮಿವ .. 60 ..  
 ಅವಶೇಂದ್ರಿಯಮಾತ್ಮಾರ್ಥಗುರುಬುದ್ಧೈವ ಸೇವತೇ .  
 ಬಾಲಾತಂತುಸುತಂ ಲೋಕೇಽಗಣಿತಂ ಭುಕ್ತಯೇ ಯಥಾ .. 61 ..  
 ಯಸ್ತು ವಶೇಂದ್ರಿಯಂ ಶಾಂತಂ ನಿಷ್ಕಾಮಂ ಸದ್ಗುರುಂ ಸದಾ .  
 ಸ್ವಾತ್ಮೈಕರಸಿಕಂ ಮುಕ್ತ್ಯೈ ಸ ಧೀಮಾನುಪಗಚ್ಛತಿ .. 62 ..  
 ಕಾಮ್ಯಕರ್ಮಾಣಿ ಚೋತ್ಸ್ಯಜ್ಯ ನಿಷ್ಕಾಮೋ ಯೋ ಮುಮುಕ್ಷಯಾ .  
 ಶಾಂತ್ಯಾದಿಗುಣಸಂಯುಕ್ತಂ ಗುರುಂ ಪ್ರಾಪ್ತಃ ಸ ಮುಚ್ಯತೇ .. 63 ..  
 ಇತಿ ಶ್ರುತ್ವಾಸರುಣಃ ಸೂರ್ಯಾತ್ಮಂತುಷ್ಟಃ ಸ್ವಾತ್ಮನಿಷ್ಠಯಾ .  
 ಕೃತಕೃತ್ಯ ಇದಂ ಪ್ರಾಹ ಭಾಸ್ಕರಂ ವಿನಯಾನ್ವಿತಃ .. 64 ..  
 ಅರುಣ ಉವಾಚ -  
 ಶ್ರೀಮನ್ಗುರುವರ ಸ್ವಾಮಿಂಸ್ತ್ವನ್ಮುಖಾತ್ಪರಮಾರ್ಥಿಕಂ .  
 ನಿಷ್ಕಾಮಕರ್ಮಮಾಹಾತ್ಮ್ಯಂ ಶ್ರುತ್ವಾ ಧನ್ಯೋಽಸ್ಮ್ಯಸಂಶಯಂ .. 65 ..  
 ಸಕರ್ಮತ್ವಮಕರ್ಮತ್ವಂ ವಿದೇಹಸ್ಯ ಚ ಲಕ್ಷಣಂ .  
 ಶ್ರುತಂ ರಹಸ್ಯಂ ನಾತೋಽನ್ಯತ್ಕಿಂಚಿದಪ್ಯವಶಿಷ್ಯತೇ .. 66 ..  
 ತಥಾಽಪಿ ಮಮ ಸಾಕ್ಷಾತ್ತ್ವಂ ಕರ್ತವ್ಯಂ ಬ್ರೂಹಿ ನಿಶ್ಚಿತಂ .  
 ಮಚ್ಛಿತ್ತಪರಿಪಾಕಂ ಹಿ ಷೇತ್ಸಿ ಸರ್ವಜ್ಞ ಸದ್ಗುರೋ .. 67 ..  
 ಇತಿ ಪೃಷ್ಟ್ವ ಉವಾಚೇದಂ ಭಗವಾನ್ಭಾಸ್ಕರೋಽರುಣಂ .  
 ಸ್ವಸಾರಥಿಂ ನಿಜಗ್ರಸ್ಥಂ ಬದ್ಧಬಾಹುಂ ನತಾನನಂ .. 68 ..  
 ಸೂರ್ಯ ಉವಾಚ -  
 ಅರುಣ ತ್ವಂ ಪರಂ ಬ್ರಹ್ಮ ಸಾಕ್ಷಾದ್ವಿಷ್ಟ್ವಾಧುನಾ ಕೃತೇ .  
 ತಥಾಽಪ್ಯಾದೇಹಪತನಾದ್ಬ್ರಹ್ಮಾಭಿಧ್ಯಾನಮಾದರಾತ್ .. 69 ..  
 ಸ್ವಾಧಿಕಾರೋಚಿತಂ ಶುದ್ಧಂ ಕರ್ಮಾಪ್ಯಾಚರ ಸತ್ತಮ .  
 ಪ್ರಮಾದೋ ಮಾಸ್ಮು ತೇ ಸ್ವಪ್ನೇಽಪ್ಯುಕ್ತಯೋರ್ಬ್ರಹ್ಮಕರ್ಮಣೋಃ .. 70 ..  
 ಸಂವಾದಮಾವಯೋರೇತಂ ಸರ್ವಪಾಪಹರಂ ಶುಭಂ .  
 ಯಃ ಶೃಣೋತಿ ಸಕೃದ್ವಾ ಸ ಕೃತಾರ್ಥೋ ನಾತ್ರ ಸಂಶಯಃ .. 71 ..  
 ಶ್ರೀಗುರುಮೂರ್ತಿರುವಾಚ -  
 ಇತಿ ದಿನಕರವಕ್ತ್ರಾದ್ರ್ಯಹ್ಮಕರ್ಮೈನಿಷ್ಠಾಂ  
 ಸ್ಫುಟತರಮವಗಮ್ಯ ಪ್ರಾಜ್ಞ ಏಕೋಽರುಣಃ ಸಃ .  
 ಅಭವದಖಿಲಲೋಕೈಃ ಪೂಜನೀಯಃ ಕೃತಾರ್ಥ-  
 ಸ್ತ್ವಮಪಿ ಭವ ತಥೈವ ಕ್ಷಿಪ್ರಮಂಭೋಜಜನ್ಮನ್ .. 72 ..  
 ವಿಮಲವಿಗುಣಯೋಗಾಭ್ಯಾಸದಾರ್ಥ್ಯೇನ ಯುಕ್ತಃ

ಸಕಲಗತಚಿದಾತ್ಮನೈದ್ವಿತೀಯೇ ಬುಧೋಽಪಿ .

ಸತತಮಪಿ ಕುರುಷ್ವಾರಬ್ಧದುಃಖೋಪಶಾಂತೈಃ

ರಹಸಿ ನಿಜಸಮಾಧೀನ್ಮೋಕ್ಷಕರ್ಮಾಪಿ ಧಾತಃ .. 73 ..


ಇತಿ ತತ್ತ್ವಸಾರಾಯಣಕರ್ಮಕಾಂಡೋಕ್ತಶ್ರೀಸೂರ್ಯಗೀತಾಯಾಂ ಪಂಚಮೋಽಧ್ಯಾಯಃ

..


.. ಇತಿ ಸೂರ್ಯಗೀತಾ ಸಮಾಪ್ತಾ ..

Encoded and proofread by Sunder Hattangadi

---

——  
*SUrya Gita*

pdf was typeset on August 30, 2023

——  
Please send corrections to [sanskrit@cheerful.com](mailto:sanskrit@cheerful.com)

